

195



பேரறிஞர்
அண்ணா

கண்ணாயிரத்தின்
உலகம்

2018/05

கண்ணாயிரத்தின் உலகம்

பேரறிஞர்
டாக்டர் சி. என். அண்ணாதுரை,
எம். ஏ.,



பூம்புகார் பிரசுரம் பிரஸ்
63, பிராட்வே,
சென்னை - 600 001.

விலை ரூ. 4-90

37112

பூம்புகார் வெளியீடு எண்: 153

முதற் பதிப்பு: ஜூலை, 1980

உரிமை: திருமதி ராணி அண்ணாதுரை

அச்சிட்டவர்கள்: பூம்புகார் பப்ளிகேஷன்ஸ் பிரஸ், சென்னை-600 001.

பதிப்புரை

தமிழக இலக்கிய வானிலே புதியதொரு தாரகை தோன்றி மின்னியது.

வாழ்வுக்கு உதவாத வரலாறுகளை-மனித வளர்ச்சிக்குப் பயன்பட முடியாத இதிகாச-புராண நாடகங்களைப் பார்த்துப் பார்த்து, படித்துப் படித்துப் பழைய உணர்வையும் நல்ல பண்பையும் பிறரால் இழந்து தவித்துக் கொண்டிருந்த தமிழர்களை - இருண்ட பிரதேசத்தில் சஞ்சரித்துக் கொண்டிருந்த இயற்றமிழ் வல்லுநர்களை விழிப்புக்கும் வெளிச்சத்துக்கும் முதன் முதலாக அழைத்து வந்த பெருமை அந்தத் தாரகைக்கே உண்டு. சுடர்விட்டு மின்னிய அந்தத் தாரகை டாக்டர் அண்ணா அவர்களே ஆவார்கள்.

‘பாண்டவர் வனவாசம்’, ‘இராமர் பட்டாபிஷேகம்’ ‘சந்திரமதி புலம்பல்’, ‘அர்ச்சுனன் தபசு’, ‘பவளக்கொடி’, ‘ஸ்ரீவள்ளித் திருமணம்’ போன்ற மூடநம்பிக்கையை வளர்க்கும் கதைகளுக்கும் நாடகங்களுக்கும் முடிவுகட்ட முத்தான கதைகளையும்

சத்தான நாடகங்களையும் சமுதாயச் சந்தைக்கு வழங்கி, மக்களின் மனத்தில் வேரோடிப் போயிருந்த அறியாமையைக் களைந்தெறிந்த பேராளர் அண்ணா அவர்களாவார்.

‘கண்மூடி வழக்கமெலாம் மண்மூடிப் போக’ - இது போன்ற கருத்துக்களை இராமலிங்க அடிகளார் போன்ற சான்றோரால் சொல்லத்தான் முடிந்தது; அதனைச் செயல்படுத்த அவர்களால் ஏனோ முடியாமல் போய்விட்டது.

ஆனால் அந்தப் புனிதக் கருத்துக்களை நெஞ்சில் நிறுத்தி, இதிகாச புராணங்கள் போதிக்கும் போதனைகளில், சடங்கு, சம்பிரதாயங்களில் - சாதி, சமயங்களில் உடும்புப் பிடியாக இருந்துவந்த தமிழ்ச் சமுதாயத்தை, அறிவால் - ஆற்றலால் - அடக்கத்தால் - சகிப்புத் தன்மையால் நாளாவட்டத்தில் மாற்றியமைத்த நாயகர் டாக்டர் அண்ணா அவர்களாவார்.

இருட்டறையில் உறங்கிக் கிடந்த ‘திருக்குறள்’ போன்ற நவமணிகளை வெளிச்சத்துக்குக் கொண்டுவந்து, மனித உள்ளங்களைப் பக்குவப்படுத்தும் மேனாட்டு மேதைகளின் கருத்துக்களை வரிக்கு வரி விளக்கிக் காட்டி, குடத்தினிலிட்ட விளக்காக இருந்த தமிழர்களைக் குன்றின்மேல் ஏற்றிய முதற்பெருமை பேரறிஞர் அண்ணா அவர்களையே சாரும்.

சுருக்கமாகச் சொல்வதென்றால் பேராளர் அண்ணா அவர்கள் ‘இடிதாங்கி’ போல் விளங்கி நம்மை ரட்சித்தவர்.

மனிதனை தெய்வமாக்கும் முயற்சியில் ஈடுபட்டிருந்தவர்களைப் பார்த்து, 'முதலில் அவனை மனிதனாக்க முயற்சி செய்யுங்கள்' என்று எழுதிய-பேசிய-செயல்பட்ட பேரறிஞர் அண்ணாவால் தமிழுக்கும் தமிழர் வாழ்வுக்கும் சுக வெளிச்சம் - சிந்தித்துப் பார்க்கச் செய்யும் மனப்பக்குவம் இன்று ஏற்பட்டிருக்கிறது.

இந்தச் சுகவெளிச்ச சுகத்தை நாம் அனுபவிப்பதற்காக பேரறிஞர் அண்ணா அவர்கள் கடந்த காலத்தில் பெற்ற தாக்குதலும் தண்டனையும் மேனாட்டறிஞர் டாக்டர் பினெல் பெற்ற சோதனை-வேதனைகளையும் மிஞ்சக் கூடியவை.

ஆம் !

ஒறுத்தாரைப் பொறுத்து, ஒப்பிலா உண்மையை நம்ப மறுத்த மக்களால் தொடக்க காலத்தில் வழங்கப்பட்ட இழிமொழிகளைத் தாங்கி, அவர்கள் பெறவேண்டிய - பெற்றுத் தீரவேண்டிய தெளிவுக்காக - சுய வெளிச்சத் துக்காக இரவையும் பகலாக்கிக் கொண்ட இதய தெய்வம் அண்ணாவின் ஆரம்ப கால புரட்சி மிக்க நாடகங்களை மட்டுமல்ல, அவர்கள் இந்தச் சமுதாயத்துக்கென்று இறக்கும் வரையிலும் வழங்கியுள்ள கதைகள், கட்டுரைகள், குறுநாவல்கள், தலையங்கங்கள் அனைத்தையும் நாங்கள் எங்கள் 'பூம்புகார் பிரசுரத்'தின் வாயிலாக வெளியிடுவதைப் பெரும் பேறாகக் கருதுகிறோம் என்பதை உங்களுக்குப் பூரிப்புடன் தெரிவித்துக் கொள்ளக் கடமைப்பட்டிருக்கிறோம்.

அதன் பிரதிபலிப்புதான் இந்நூல் !

எங்கள் ஆர்வத்தைப் பெருக்கிடும் வகையில்
'அண்ணா'வின் படைப்பு அனைத்துக்கும் மனப்
பூர்வமாக உரிமை வழங்கியிருக்கும் திருமிகு.
இராணிஅண்ணாதுரை அவர்களுக்கு எங்கள்
நன்றி உரியதாகுக.

பூம்புகார் பிரசுரத்தார்

கண்ணாயிரத்தின் உலகம் !

(நாடகம்)

‘ஓரே உலகம்’ என்பது நேர்த்தியான ஒரு குறிக்கோள்.

பற்பல நாடுகள் கொண்ட பூபாகம் ஒரே அமைப்பாக இருக்கிறது என்பதல்ல ‘ஓரே உலகம்’ என்ற குறிக்கோளின் பொருள். பற்பல நாடுகள் உள்ளன என்பதாலேயே, பல்வேறு முரண்பாடுகள், வேறுபாடுகள், அவை காரணமாக மாச்சரியங்கள், மோதுதல்கள், ஆதிக்கங்கள், அவதிகள், அழிவுகள் நெளிகின்றன. இதனால் ஒரே அமைப்பாக உள்ள உலகம், ‘ஓரே உலகம்’ என்ற நேர்த்தியான நிலை அடைய வில்லை.

வெள்ளை உலகம்; கருப்பு உலகம்; மாநிற உலகம்; மஞ்சள் நிற உலகம் என்று நிறம் காரணமாக, ஒரே அமைப்பாக உள்ள பூபாகம், பல்வேறு உலகங்களாக இருந்திடக் காண்கிறோம்.

இஸ்லாமிய உலகம்; கிருத்தவ உலகம்; பௌத்த உலகம்; இந்து உலகம்; ஆதிமத உலகம் என்று மத அடிப்படையில் பல உலகங்கள் உள்ளன என்று உணருகிறோம்.

மேற்குப் பகுதி, கிழக்குப் பகுதி என்று இருபெரும் பிரிவுகளாக உலகம் இருப்பதாகவும், இந்தப் பிரிவு ஒவ்வொன்றும் தனித்தனி உலகம் என்றும் கூறுகின்றனர். காரணமும் காட்டுகின்றனர்..

படித்தோர் உலகு என்றும், பாமரர் உலகு என்றும் இந்த ஒரே உலகில், இருவேறு உலகம் உள்ளன என்கிறார்கள்; மறுப்பதற்கில்லை.

நாகரீக உலகம், கர்னாடக உலகம் என்ற இரு உலகு கொண்டது இந்த ஒரே உலகம் என்கிறார்கள். அதிலும் உண்மை இருந்திடக் காண்கிறோம்.

இவற்றினைப் பற்றி எண்ணிடும்போது, உலகம் என்று நாம் நிலப்பரப்பை மட்டுமே கருதிக் கொள்வதிலே முழுப் பொருத்தம் இல்லை என்பதும், நிலைமைகளும் நினைப்புகளும் எவ்வகையிலே உள்ளன என்பதனைக் கொண்டு இந்தப் பெரிய நிலப்பரப்பிலே பலவிதமான உலகம் உள்ளன என்பதைக் கண்டறிவதே பொருத்தமானது என்பதும் விளக்கமாகிறது.

நிலைமைகளையும் நினைப்புகளையும் கண்டறிந்து பல்வேறு வகையான உலகங்கள் இந்த ஒரே உலகில் இருப்பதனை அறிந்திட முடிகிறது என்பதனை உணரும்போது, ஒவ்வொருவரும் தத்தமது நினைப்பு, நிலைமை ஆகியவற்றினுக்கு ஏற்ற விதத்தில், தமக்கு உரிய 'உலகை' உருவாக்கிக் கொள்ள முடியும் என்பதும் தெளிவாகிறது.

அதனால்தான் வள்ளுவர் 'உலகம் என்பது உயர்ந்தோர் மாட்டு' என்று கூறி, நல்ல உலகை நல்லவர்கள் உருவாக்கிக் கொள்ளலாம் என்ற கருத்தினை வழங்கிச் சென்றார்.

ஒவ்வொருவரும் தமது உயர்ந்த எண்ணத்தாலும், சீரிய முயற்சியாலும் ஒரு நல்லுலகம் அமைத்துக் கொள்ளலாம் என்பது போலவே, சிலரோ—பலரோ உருவாக்கிடும் உலகம் வேறு சிலருக்கோ பலருக்கோ 'இடம்' ஆகிவிடுகிறது.

ஆதிக்க வெறிகொண்ட வெள்ளையர்கள், ஆப்பிரிக்க நாட்டினையே அடிமைகளைப் பிடித்திடும் வேட்டைக் காடு ஆக்கினர்; அதிலே கிடைத்த செல்வத்தைக் கொண்டு தமக்குப் பளபளப்பான ஒரு பகட்டு உலகம் அமைத்துக் கொண்டனர்.

வெள்ளையருக்கு ஒரு 'பகட்டு உலகம்' அமைந்ததன் காரணமாகவே, ஆப்பிரிக்கரின் உலகம், 'இருட்டு உலகம்' என்ற நிலையினைப் பெற்றது. பெற்ற பிறகு அதனையே சுட்டிக்காட்டி, பகட்டு உலகினர், இருட்டு உலகினரைக் கேலி செய்திடலாயினர்.

இதுபோல, 'உலகுகளை' உருவாக்கியுள்ளனர். இருள் உலகினை மட்டுமல்ல; ஒளி உலகினையும்.

இத்தனை விதமான உலகுகள் இருந்திடின், பகைப்புயல் அவ்வப்போது கிளம்பிப் பாழ்படுத்தும் இந்த நிலை மாறப்பட்டு, 'ஒரே உலகம்' அமைந்திட வேண்டும் என்றார் வெண்டல் விஸ்க்கி எனும் ஒரு அமெரிக்கத் தலைவர்.

'ஒரே உலகம்' அமையவில்லை; அமைந்திடும் என்பதற்கான அறிகுறிகளும் பளிச்செனத்தெரிந்திடக்காணோம். எனினும் 'ஒரே உலகம்' என்பது நேர்த்தியான ஒரு குறிக் கோள் என்பதனை எவரும் மறுத்திட முனையக் காணோம். அந்த அளவு நல்லுணர்வு வெற்றி பெற்றிருக்கிறது.

சிலர், தமது உலகினைத் தாமாக அமைத்துக் கொள்கின்றனர்; வேறு சிலர், அமைக்கப்படும் உலகிலே இடம் பெற்றவராகிவிடுகின்றனர்; அந்த உலகின் இயல்புகளுக்கேற்ப அவர்தம் வாழ்க்கை அமைந்துவிடுகிறது.

அதிலிருந்து விடுபடவோ அல்லது அந்த இயல்பினை மாற்றிடவோ முயற்சி மேற்கொள்பவர்களும் உண்டு. அந்த இயல்போடு தம்மை இணைத்துக் கொண்டு விடுபவர்களும் உண்டு.

கண்ணாயிரம், தன் உலகிலே தன்னை வேறு படுத்த முடியாத அளவு பிணைத்துக் கொண்டவனும் அல்லன்; அந்த உலகின் இயல்பு பிடிக்காமல், எதிர்த்திடக் கிளம்பினவனுமல்லன்; அந்த உலகிலே சுவை கண்டவன், ஆனால் சுவை போதும் என்ற நிலையில் தன்னை இறுக்கிக்கொண்டவனல்லன். விவரிக்க முடியாத ஒரு குமுறல். அவன் உள்ளத்தில் அவ்வப்போது எழும்பிற்று; வளரவில்லை; ஆற்றல் பெற்றிடவில்லை.

கண்ணாயிரம் தனக்கென ஏற்பட்டிருந்த உலக இயல்புடன் தன்னை இணைத்துக் கொண்டிருந்தால், மனதிலே சிக்கல், சங்கடம் ஏற்பட்டிருக்காது. வாழ்க்கை ஒரு சுவைமித விருந்தாகியிருக்கும். அல்லது அவன், தன் உலகின் டொக்கிலே வெறுப்படைந்து, அதனைவிட்டு விடுபடவோ, அல்லது அதனை உடைத்திடவோ முயற்சி எடுத்துக் கொண்டிருப்பின், முள்ளும், கல்லும் நிரம்பிய பாதையில் நடந்திடவேண்டி வந்திருக்கும். முள் தைத்திடும், குருதி கசிந்திடும், ஆனால் உள்ளத்தில் ஒரு மகிழ்ச்சி மலர்ந்திருக்கும். கண்ணாயிரமோ, இந்த இருமுறைகளில், எந்த ஒன்றிலேயும் தன்னை ஈடுபடுத்திக் கொள்ளவில்லை; இருமுறைகளுக்கு ஏற்ற இருவேறு துறைகளிலும் அவன் இடம் பெற்றிருந்தான்; எதை விடுவது, எதைக் கொள்வது என்பதிலே உறுதி பிறந்திடவில்லை. செல்லுமிடம் எதுவென்ற தெளிவின்றி வட்டமிட்டுக் கொண்டிருந்தான். கரும்பையும் கண்டான்; கசப்பையும் கண்டான்; ஆடிப்பாடிவும் செய்தான்; ஆயாசமடைந்திடவும் செய்தான்.

கண்ணாயிரம் தனக்கென ஒரு உலகினை உருவாக்கிக் கொள்ளவில்லை; தந்தை உருவாக்கி வைத்திருந்த உலகில், 'சுகபோக உலகில்' இடம் பெற்றான். ஆனால் அதிலே இருந்துகொண்டே அவன் வேறு உலகம் பற்றிய நாட்டம் கொண்டிடலானான். இக்கட்டான நிலை என்பது மட்டுமல்ல, கண்ணாயிரம் 'இரு உலக வாசியானான்'-அதுபற்றிய விளக்கக் கதையே நாடக வடிவில் தரப்படுகிறது.

கண்ணாயிரம் இருவேறு உலகில் உந்தப்பட்டும், உறைவிடம் பெற்றும் அலைந்தது மட்டுமே, இங்கு காணக் கிடைக்கும். கடைசியாக அவன் எந்த உலகுக்குத் தன்னை உரியவனாக்கிக் கொண்டான் என்பது கூறப்படவில்லை.

கண்ணாயிரத்தின் உலகம், ஒரு திட்டவட்டமான நடவடிக்கையை மேற்கொள்ளத்தக்க இயல்பினைப் பெற்றிருந்த துணை செய்யவில்லை என்பதும், இதிலிருந்து பெறத்தக்க பாடங்களில் ஒன்று என்று கூறலாம்.

கரத்தில் சிக்கிய யாழின் நரம்புகளை, இசை முறையும் பயிற்சியும் பெறாதவன் தடவிடும்போது இன்னொலியும் கிடைத்திடும்; வெற்றொலியும் எழும்பிடும்; வேதனை தரத்தக்க ஒலியும் பிறந்திடும்ல்லவா!

கண்ணாயிரத்தின் உலகிலே அதுபோலத்தான்.

இனி, கண்ணாயிரத்தின் உலகினைக் காணச் செல்வோம்.

காட்சி—1.

இடம்: சீமானின் மாளிகை—மரடி அறை.

நிலைமை: அறைக் கதவு மூடப்பட்டிருக்கிறது; தாளிடப்படவில்லை. ஏதோ சினிமாப் பாடலொலி வெளியே உலவுகிறது. இடையே 'சீட்டி' அடிக்கும் சத்தமும் கேட்கிறது. அறையின் வெளிப்பக்கம் உட்கார்ந்து கொண்டு ஒரு வேலையாள் பூட்சுகளுக்குப் 'பாலீஷ்' போட்டுக் கொண்டிருக்கிறான். 'பூட்ஸ்' வாலிபர்களுக்கேற்ற நவநாகரீகமானதாகவும் ஏற்கெனவே மெருகுள்ளதாகவும் இருக்கிறது.

[அறைக் கதவைப் பாதி அளவு திறந்துகொண்டு வெளியே எட்டிப் பார்க்கிறான், ஒரு இளைஞன். இருபத்தி இரண்டு அல்லது இருபத்தி மூன்று வயதிருக்கலாம் என்று எண்ணத்தக்க தோற்றம். பொலிவுள்ள முகம்; வாழ்க்கைச் சுவையைப் பருகிடுபவன் என்பதை விளக்கிடும் பார்வை.]

இளை.: (வேலையாளைப் பார்த்து அகம்பாவமற்ற —ஆனால், மேல் நிலையில் உள்ளவன் என்பதை நினைவுபடுத்தும் விதமான குரலில்) டே, இடியட்! வேலை முடிந்ததா...

வேலை.: (பழக்கப்பட்டுப்போயுள்ள பணிவுடன்) ஆமாங்க...

இளை.: (சிகரெட் பற்றவைத்துக் கொண்டே) நல்லா... துடைச்சியா?

வேலை.: ஆமாங்க...

இளை.: எதை?

வேலை.: பூட்சை ..

இளை.: மடயா! முதலிலே உன் அழுக்குக் கையை துடைத்துக்கிட்டயா?

வேலை.: (இளைஞன் வேடிக்கையாகப் பேசுவதை உணர்ந்து, ஒரு அசட்டுச் சிரிப்புடன்) ஓ! கைகளைச் சுத்தமாக்கிக்கிட்டு, பிறகுதாங்க இந்த வேலைக்கு வந்தேன்.

[இளைஞன் புன்னகை காட்டிவிட்டு, அறைக்கு உள்ளே செல்கிறான், கதவை மூடிக்கொண்டு. அறைக் கதவு சரியாக மூடப்படாததால், உள்ளே இளைஞன், மேனாட்டு உடை அணிந்துகொள்வதும், நிலக்கண்ணாடி முன்பு நின்று சரி செய்து கொள்வதும் வேலையாளுக்குத் தெரிகிறது. பலமுறை கண்டிருப்பதாலும், அந்தஸ்துக்கு ஏற்ற அலங்காரம் இருக்கும்—இருக்க வேண்டியதுதான் என்ற இயல்புள்ளவன் என்பதாலும், வேலையாளின் பார்வையில் வெறுப்போ, அலட்சியமோ தென்படவில்லை. 'கண்ணாயிரம்! கண்ணு!' என்று கூப்பிட்டுக்கொண்டே, நடுத்தர வயதைக் கடந்து, மூதாட்டி என்ற கட்டம் நோக்கிச் சென்று கொண்டிருக்கும் தோற்றமுள்ள மாது அறையை நோக்கி வரக் காண்கிறான். ஓரளவு மூடப்பட்டிருக்கும் கதவைத் தள்ளித் திறந்துகொண்டு மாது உள்ளே நுழைந்தபடி...]

மாது: கண்ணாயிரம்! டே, கண்ணு!

[இளைஞன், அவசர அவசரமாக, வாயில் இருந்த சிகரெட்டை ஒருபுறம் வீசிவிட்டு வெளியே வருகிறான். வேலையாள், 'பாலிஷ்' போட்ட 'பூட்சை' காலருகே கொண்டு செல்கிறான். அதைக்கண்டு...]

புறப்பட்டாச்சா!...வீடு வந்து அரைமணி நேரம் கூட ஆகல்லே; மறுபடியும் வெளியே! ஏண்டா, கண்ணாயிரம்! உனக்கு எதுக்காகடப்பா இந்த வீண் அலைச்சல்? வீடு இருக்கு, அரண்மனைபோல; தோட்டமிருக்கு, நந்தவனம்போல; சொத்து இருக்கு, சுகம்தர; நிம்மதியா வீட்டிலே இருக்கக்கூடாதா...

[கண்ணாயிரம் 'பூட்சை' போட்டுக்கொண்டே]

கண்.: நாம, நம்ம நிம்மதியை மட்டும் கவனித்துக் கொண்டா போதுமா?...ஊருக்கு உபகாரம் செய்ய உழைக்கறதுதான் உத்தமர்கள் கடமைன்னு நீயே சொல்லி இருக்கியே அத்தே! இப்ப நான் என்ன, உல்லாசத்துக்காகவா ஊர் சுத்தப் போறேன்?...

மாது: என்ன வேலையோ, என்ன கடமையோ! பலபேர் என்னைக் கேட்கறாங்க. ஏன் அன்னபூரணிகண்ணாயிரம் இப்படி அலையறதுன்னு. ஒவ்வொரு நாளும் வேலை இருக்கும் உனக்கு...

கண்.: இன்னும் ஒரு பத்துநாள், இப்படி அப்படித் திரும்பக்கூட நேரம் கிடையாது. நடன விழா ஏற்பாடு. விழா எதுக்காக? ஏழைப் பிள்ளைகளைப் படிக்கவைக்க!...

அன்ன.: நல்ல காரியந்தான்! உங்க அப்பாவிடம் சொல்லி, ஒரு ஆயிரம் ஐநூறு வாங்கிக் கொடுத்துவிடு... தர்ம காரியம்... வேண்டாம்னா சொல்வேன்? நீ எதுக்காக அலையவேணும்?

கண்.: (சிறிதளவு குறும்புத்தனத்துடன்) யாரிடம்? அப்பாவைக் கேட்டா? நல்லா கொடுப்பாரே! பணம்னு கேட்ட உடனேதான் அப்பா முகத்திலே எள்ளும் கொள்ளும் வெடிக்குமே!

அன்ன.: நீ வீண் செலவு செய்துவிடுவே என்கிற பயந்தான். நல்ல காரியத்துக்குன்னு கேட்டா, தராமலா போவான்? நீ நாட்டியக்காரக் கூட்டத்திலே சேர்ந்து, ஆடிப்பாடிக்கிட்டு நீ உன் அந்தஸ்தைக் கெடுத்துக் கொள்வாயோ என்கிற பயம்தான்!

கண்.: அப்பா பக்கமாத்தானே நீங்க பேசுவீங்க... நான் இப்படி ஊருக்காக உழைக்கறதாலேதான் ஒரு நூறு பேராவது நம்ம குடும்பத்தைப்பத்தி நல்லபடியாப் பேசறாங்க! ஏழைப் பிள்ளைகளுக்கு நிதி ஒரு ஐம்பதாயிர மாவது சேர்த்தாகணும்னு நான் படாதபாடு படறேன்... நீ ஒரே வார்த்தையில் சொல்லிவிட்டாயே, நான் ஊரைச் சுத்தறேன்னு...

[இந்தப் பேச்சைக் கேட்டுக்கொண்டே வருகிறார் சீமான் சிங்கார வேலர். கண்ணாயிரத்தின் தந்தை. ஐம்பது வயதைக் கடந்தவர் என்ற போதிலும் முடுக்குடன் காணப்படுகிறார். உலகம் தன் காலடியில் இருக்கிறது என்ற நினைப்பைத் தெரிவிக்கும் விதமான பார்வை, நடை, மத விஷயத்தில் அக்கரை கொண்டவர் என்பதைக் காட்டும் குறிகள்.]

சிங்.: ஏன் ஊர் சுற்றித் திரியமாட்டான்? ஏதாவது வித்துவிசைம், கவலை கஷ்டம் இருந்தாத்தானே! காளைமாடு போலச் சுத்தறான், கட்டறுந்த காளை போல. இருப்பது பாழாகாமப் பார்த்துக்கொள்ளத்தான் நான் ஒருத்தன் இருக்கிறேனே! அவனுக்கென்ன? அவன் உண்டு, நண்பர்கள் உண்டு. செலவுக்குக் கொட்டிக் கொடுக்க நான்தான் இருக்கிறேனே, ஒரு மடயன்...

[கண்ணாயிரம் சிறிது கலங்குகிறான்.]

அன்ன.: (சாந்தப்படுத்தும் முறையில்) ஏண்டா தம்பி! ஏன் இப்படிப் பேசறே? அவன் நல்ல காரியத்துக்காகத்தான் வேலை செய்கிறான்; சொன்னான்...

சிங்.: தெரியுமே எனக்கு, இவன் ஈடுபட்டிருக்கிற நல்ல காரியம்...அக்கா! நாட்டியக்காரி வீட்டிலே இவனுக்கு என்ன வேலை? என்ன வேலைன்னு கேளேன்...

கண்.: (தெரியத்தைத் தருவித்துக்கொண்டு) அடே அப்பா! பெரிய தப்பு கண்டுபிடித்துவிட்டாரு...நாட்டியக் காரி வீட்டிலே போனது வேலையத்து அல்ல. ஏழைப் பிள்ளைகள் உதவிக்காக விழா நடத்தறமே... அதிலே நாட்டியமாட ஏற்பாடு செய்யப் போயிருந்தேன்.

அன்.: (அன்பாக) நீ ஏண்டா போகணும்? ஒரு ஆளை அனுப்பி கேட்டனுப்பறது...

கண்.: (விளக்கம் அளிக்கும் முறையில்) வேறே ஆளை அனுப்பி இருந்தா...ரூபா ஆயிரமல்லவா கேட்டிருப்பாங்க. நானே போனதாலேதான், 'தம்பி, தம்பி! நீ வீடேறி வந்த பிறகு பணத்தைப் பத்தின பேச்சே கிடையாது. என்ன விருப்பமோ, கொடு'ன்னு சொல்லி இருக்காங்க...

அன்.: பார்த்தியாடா தம்பி! அதனாலேதான் போயிருக்கான் கண்ணாயிரம்...

சிங்.: (குத்தலாக) இவன் முகத்தைப் பார்த்ததும் பணமே வேண்டாம்னு சொல்லிவிட்டாங்க...ஏண்டாப்பா! அப்படித்தானே?

கண்.: (விளக்கம் தருகிற முறையில்) எனக்காகன்னு சொன்னனா? எல்லாம் அப்பா பேரைச் சொன்னதும் 'சரி சரி'ன்னு ஒத்துக்கொண்டாங்க. (குத்தலாக) நாட்டிய மாடற பொண்ணோட அம்மா, நான் அப்பா பேரைச் சொன்னதும், 'அவர் மகனா நீ! அவரோட மகனா!' என்று கேட்டுப் பூரித்துப் போனாங்க...!

[சிங்காரவேலர் கூச்சமடைகிறார். முகத்தை வேறு பக்கம் திருப்பிக்கொள்கிறார்]

அன்.: அவளுக்கென்ன, அவ்வளவு உருக்கம் உங்க அப்பன் பேரைக் கேட்டதும்...

கண்.: (குத்தலாக) என்னைக் கேட்டா? அப்பாவை அல்லவா கேட்கவேணும். அப்பா முன்னே எல்லாம் வருஷா வருஷம் நவராத்திரி உற்சவம் நடத்துவாராமே! அப்போதெல்லாம் அந்த அம்மாவோட கச்சேரிதான் ஏற்பாடு செய்வாராம்...

சிங்.: (சலிப்படைவது போலாகி) சரிடா! போதும், உன்னோட விளக்கம், விவரம், வியாக்யானம்...

கண்.: அந்த அம்மாகூடச் சொன்னாங்க... 'உங்க அப்பா உற்சவம்தான் நடத்தி வந்தாரு, பல பேர் செய்தது போல. நீ பரவாயில்லை; ஊருக்கு உபகாரம் செய்றே'ன்னு சொல்லி சந்தோஷப்பட்டாங்க...

சிங்.: படுவா, படுவா!...பேராசைக்காரக்கழுதே!

அன்.: யாருடா தம்பி, அவ?

சிங்.: அட, என்னத்துக்காக அக்கா! நீ வேறே விஷயம் தெரியாம கிளறிக் கிளறிக் கேட்கறே?

[கண்ணாயிரத்தைக் கோபமாகப் பார்த்தபடி]

சரி, இந்தத் தடவையோட நிறுத்திக்கொள்ளு, உன்னோட நாட்டிய ஏற்பாட்டை எல்லாம்...தெரியும் எனக்கு...நானும் நவராத்திரி உற்சவத்துக்குக் கச்சேரிகள் ஏற்பாடு செய்தவன்தான். எனக்கும் தெரியும் எல்லாம்!... ஆமாம்...இதோடு விட்டுத்தொலை...போதும்.

[கண்ணாயிரம் வேகமாக வெளியே செல்கிறான். முகத்திலே கோபக்குறியும், பழைய குப்பையைக் கிளறி, தகப்பனாரை மடக்கிவிட்டோம் என்ற மகிழ்ச்சிக் குறியும் கலந்து தெரிகிறது. வேலையாளை வரச்சொல்லி ஜாடை காட்டியபடி அன்னபூரணி அம்மாள் வேறுபக்கம் போகிறாள். சிங்காரவேலர், அறைக்கதவை இழுத்துச் சாத்தி விட்டு, முணுமுணுத்தபடி கீழ்க்கூடம் செல்கிறார். கூடத்தில் ஏற்கெனவே காத்துக்

கொண்டிருக்கும், 'கனவான்' ஆகிக்கொண்டிருக்கும் நிலையில் உள்ள ஒருவர் வணக்கம் கூறிவிட்டு உட்காருகிறார். அலட்சியமாகவே சிங்காரவேலர் பதில் வணக்கம் கூறிவிட்டுச் சுழல் நாற்காலியில் அமருகிறார்.]

வந்தவர்: நம்ம தம்பி, வியாபாரத்தைக் கவனிக்கிறதில்லே போலிருக்குதுங்களே...

சிங்.: இல்லிங்க...அவனோட போக்கே ஒரு தனிவிதமா...

வந்த.: அதைத்தான் சொல்றேன்...பாட்டு, கூத்து, நாட்டியம், நாடகம் இப்படி...

[வேலையாள் வந்து நிற்கிறான் பணிவாக]

சிங்.: (கோபம் காட்டியபடி) ஆடிக் கெட்டுப் போகிறான் என் மகன்னு பேசும் விவரம் தெரியாததுங்க...

[வந்தவர் திகைப்படைகிறார்]

அவன் நல்ல காரியத்துக்காக, ஏழைப் பிள்ளைகளுக்காக விழா நடத்தறான்...நாமதான் பணமோ பணம்னு அலையறோம். அவன் அப்படி இல்லய்யா...ஊருக்கு உபகாரம் செய்யணும் என்கிற நோக்கம் இருக்குது.. நல்லதுதானே அது...

[வந்தவர் தலையசைக்கிறார். 'மகனைச் சிறிது நேரத்திற்கு முன்பு கண்டித்தவர் இப்போது பாராட்டுகிறாரே! இது என்ன விந்தை' என்று எண்ணி ஆச்சரியப்படுகிறான் வேலையாள்.]

பணமா பெரிசு... கூடவேவா... கொண்டுவிட்டுப் போயிடப் போறோம், மூட்டை கட்டி? பத்துப் பேருக்கு உபகாரம் செய்து நல்ல பேர் எடுக்கணுமய்யா! ஏதோ நமக்கெல்லாம் அந்த நினைப்பும் இல்லே—நேரமும் இல்லே. மகனாவது ஊருக்கு உபகாரம் செய்கிறானேன்னு எனக்கு மகிழ்ச்சி.

வந்த.: அதுசரிங்க...ஆமாங்க...

சிங்.: அதனாலேதான்: நானும் அவன் நாடா! காசு செவவழித்தாலும் பரவாயில்லேன்னு இருக்கே... கேட்டதைத் தட்டாது கொடுக்கிறேன்... குணம் வளரணும் இதோ பாருங்க... பணம் சேரச்சேர ஊருக்கு உபகாரம் செய்யணும்! உமக்கெங்கே அதெல்லாம் பிடிக்கப்போவது...

வந்த.: அப்படிச் சொல்லிவிடலாமுங்களா... ஏதோ என் சக்தியானுசாரம் நானும் செய்துகிட்டுத்தான் வர்றேன்... இந்த வருஷம் செல்லியம்மன் கோவில் சேவற் காவடி உற்சவச் செலவு பூரா... நான்தானுங்க...

சிங்.: அதைச் செய்வே... 'தாயே! என்னை மன்னித்துவிடு. பாவத்தைக் கழுவிவிடு'ன்னு; அதுவும், ஒருவிதமான வியாபாரம்தான்யா... இதோ பாரய்யா... அதிலே எல்லாம் பலன் இல்லை... இதோ நம்ம மகன் ஈடுபட்டு இருக்கிற காரியம் இருக்கு பாரு, அதுதான் சிலாக்கியமானது.

வந்த.: உண்மைதானுங்க! ஏழை-எளியவங்களோட கண்ணைத் திறந்து வைக்கறது புண்ய காரியந்தானுங்க.

சிங்.: அப்படிப்பட்ட காரியத்துக்குக் கொடுக்கின்றேன் ஒரு ஆயிரம்...

வந்த.: (திடுக்கிட்டு) ஒரு ஆயிரமுங்களா...

சிங்.: (கேலிச்சிரிப்புடன்) சொன்ன உடனே முகமே மாறிவிட்டதே... சரிய்யா! இந்தா, இதோ பாரு...

[ஒரு குறிப்பேட்டை அவர் எதிரில் வீசி]

உமக்கு இஷ்டமானதைக் கொடும்.

[வந்தவர் தயக்கமடைகிறார். சமாளித்துக் கொண்டு 500 ரூபாய் என்று கையெழுத்துப் போடுகிறார். குறிப்பேட்டை மரியாதையாக சிங்காரவேலரிடம் தருகிறார்.]

சிங் : சபிச்சிக் கொட்டாததய்யா...இது சிங்காரவேலு வீட்டுக்கு அல்ல; ஏழைகளுக்கு. சரி! வந்த விஷயத்தைக் கவனிக்காமலே—என்னன்னு கேட்காமலே இருந்து விட்டேனே!...என்ன விஷயமா...வந்தீங்க?

வந்த.: ஒண்ணுமில்லிங்க...ஒரு புது வியாபாரத்தைப் பத்தி உங்களோட யோசனையைக் கேட்கலாம்னு...

சிங்.: இருக்கிற வியாபாரம் போதல்லே, புதுசா வேறே வேணுமா? சரி, ஆசையாரை விடுத்து? சொல்லுங்க...என்ன வியாபாரம் அது?

வந்த.: சிலோனுக்கு வெங்காய ஏற்றுமதி செய்தா... ஏதோ கொஞ்சம் கிடைக்கும்னு தெரியுது...

சிங்.: கொஞ்சம் என்னய்யா! நல்லாவே கிடைக்குது. அதனாலேதானே பேயா அலையறானுங்க பல பேர்! பர்மிட்டுக்கு...

வந்த.: நமக்கு அந்தக் கஷ்டம் இல்லிங்க...ஆறு கொடுத்து 'பர்மிட்' நம்ம பேருக்கு வருகிறபடி செய்து கிட்டேன். நம்ம சத்தார் சாயபுவோட பர்மிட்...

சிங்.: (ஒரு கணம் தீவிரமாகச் சிந்தித்து முடிவுக்கு வந்தவராகி, ஒரு வெடிச்சிரிப்பை உதிர்க்கிறார்) பைத்தியக் கார மனுஷன்யா நீர்! ஆசை கண்ணை மறைக்குது! சத்தார் சாயபு பர்மிட்டையா வாங்கிவிட்டீர்? ஆறும்... ரொக்கமாகவே கொடுத்தாச்சா!... போறாதவேளை...

வந்த.: என்னதுங்க...என்ன சொல்றீங்க! ஆறு அதிகம்னு சொல்றீங்களா? ஆதாயம் கிடைக்கும்னு கணக்கு சொல்லுதே...

சிங்.: கூட்டல் கழித்தல் கணக்கு இலாபத்தைக் குவிச்சிக் காட்டுமயா!...யார் இல்லேன்னு சொல்றது?

வந்த.: சிரிச்சிங்களே...போறாத வேளை என்று வேறு சொன்னிங்களே...

சிங்.: போறாத வேளைதான்...ஐயா! பர்மிட் இப்படித் தாறுமாறா கைமாறுவது தவறுன்னு சட்டம் சொல்லு. தெரியுதா?...உன் விஷயமாகத்தான் மோப்பம் பிடிக்கிறாங்கன்னு எனக்குத் தெரியாது! நேத்துத்தான் பெரிய அதிகாரி ஒருத்தர் வந்து தகவல் கேட்டாரு, இது விஷயமா!...நான், 'சத்தார் சாயபு விடம் பர்மிட்டு இருக்கிறது. ஆனா...வியாபாரம் செய்யப் போதுமான பணம் இல்லை; யாருக்காவது விற்று விடுவான்'னு சொன்னேன். முன்கூட்டி என்னிடம் ஒரு பேச்சு! 'இப்படி ஒரு பர்மிட்டு இருக்குது. வாங்கக் டுமா'ன்னு கேட்டிருந்தா...நான் அதிகாரிக்கு வேறே போக்குக் காட்டி இருப்பேன். நான் என்னத்தைக் கண்டேன்? தெரிந்ததை—உண்மையைச் சொல்லிவிட்டேன். அவரு அப்பவே தந்தி கொடுத்திட்டாரே டில்லிக்கு! பர்மிட்டு பறிமுதலாயிடுமே...

வந்த.: (பதறி) பாதிப்பணம் அட்வான்சு கொடுத்து விட்டேனே...

சிங்.: பணம் கிடக்கட்டும்...ஏதாவது ரசீதுஓ ஒப்பந்தம் இதிலே கையெழுத்து உண்டா?

வந்த.: இல்லிங்க...

சிங்.: தப்பிச்சிக்கிட்டே போ! பணம் போனா போகுதய்யா—கம்பி எண்ணாம இருந்தாப் போதும்; இப்பவே, சத்தாருகிட்டச் சொல்லிடு, நமக்கு வேண்டாமயா பர்மிட்டுன்னு...

வந்த.: ஆகட்டுங்க...பர்மிட்டுக்காக நான் முயற்சி செய்தது குற்றமில்லிங்களே?

சிங்.: மூச்சு விடாதேய்யா யாரிடமும்!...அய்யோவ்! ஒரு வேலை செய்...அந்த அதிகாரி ஊரை விட்டுப் போறவரைக்கும், நீ இங்கே இல்லாமலிருந்தா... நல்லது. ஏன்னா, ஏதாவது அவன் கேட்டு, நீ எதையாவது உளறிவைத்தா...ஆபத்தாயிடும். பேசாம ஒரு நாலு நாளைக்கு வெளியூர் போய் இரு.

வந்த.: காரைக்காலிலே சொந்தக்காரர் வீட்டிலே கல்யாணம்...அங்கு போய்...

சிங்.: நல்ல யோசனை...புறப்படு, புறப்படு!

[வந்தவர் வணக்கம் கூறிவிட்டுச் செல்கிறார்.
சிங்காரவேலர் வெற்றிப் புன்னகையுடன் வேலையாளைப் பார்த்து...]

டேய்! ஓடிப்போயி, சத்தார் சாயபுவை கையோட அழைச்சிக்கிட்டுவா! அவசரம், முக்கியம்னு சொல்லு .. ஊம்...

[வேலையாள் விரைந்து செல்கிறான்.]

காட்சி—2.

இடம்: கடற்கரைச் சாலை.

நிலைமை : நள்ளிரவு வளரும் நேரம். போதை மிகுந்த நிலையில் கண்ணாயிரம் தன் நண்பர்களுடன் காரில், கடற்கரைச் சாலையில் சென்று கொண்டிருக்கிறான். கைகளைத் தட்டிக்கொண்டும், பாடிக்கொண்டும் காருக்குள் நாட்டிய மாடுகிறான், கண்ணாயிரம். உடனிருக்கும் நண்பர்கள் அடக்கப் பார்க்கிறார்கள்; முடியவில்லை. கண்ணாயிரம் மோட்டார் ஓட்டுபவனின் முதுகில் தட்டிக் குளறியபடி...

கண்.: டிரைவர்! காரை பீச்சு ரோட்டுக்கு விடு...

டிரைவர்: (திகைத்து) பீச் ரோட்டிலேதானாங்க போய்க்கிட்டு இருக்குது வண்டி.

கண்.: (மீண்டும் டிரைவர் முதுகிலே அடித்தபடி) இடியட்! யாரை ஏமாத்தப் பார்க்கறே! இதுதான் பீச் ரோடா?

[உடனிருக்கும் நண்பன் முதுகைத் தட்டிக்கொடுத்த படி]

பிரதர்! நம்மை மடயன் என்றே எண்ணிக்கொண்டான் போல இருக்குது இந்த டிரைவர்!

[டிரைவரை அடித்து] ஓட்டு பீச்சுக்கு! நாடியா காத்துக்கிட்டு இருப்பா.

நண்பர் : நாடியாவை வீட்டிலே விட்டுவிட்டுத் தானே பிரதர் நாம புறப்பட்டோம்...

கண்.: ஆமாம்...நாடியா ஓடியா! ஓடியா, ஓடியா! எப்படி நம்ம பாட்டு! புது ட்யூன்...டிரைவர்! ஓட்ட மாட்டே, பீச்சு பக்கம்?

டிரை.: புதுசா நான் ஒரு பீச்சு போட வேண்டியது தான்!

[கண்ணாயிரம் கண்களை மூடிக்கொள்கிறான். மோட்டார், சிங்காரவேலர் மாளிகை வாயிற் படியில் வந்து நிற்கிறது. கண்ணாயிரத்தை எழுப்பிவிடுகிறான் நண்பன். கண்ணாயிரம் தள்ளாடுகிறான். நண்பன், என்ன செய்வ தென்று தெரியாமல் விழிக்கிறான். கண்ணாயிரம் தன் கையில் இருக்கும் அலங்காரப் பையை ஆட்டிக்கொண்டு, இடுப்பை வளைத்துக் கொண்டு நடக்கிறான், 'ஓடியா! நாடியா! நாடியா! ஓடியா!' என்று பாடியபடி கண்ணாயிரம் கூச்சலிட்டு வீட்டுக்குள்ளே உள்ள வர்களை எங்கே எழுப்பிவிட்டுவிடுகிறானோ என்ற பயம் நண்பனுக்கு. அங்கு அப்போது மாளிகைப் பணியாட்களில் ஒருவனான கருப்பன் வருகிறான்.]

நண்.: நல்ல வேளை, கருப்பா! கண்ணாயிரத்தை ஜாக்ரதையாக அழைத்துக்கொண்டு போய் படுக்கவை. ஐயா கண்லே படாதபடி... [கருப்பன் கண்ணாயிரத்தைத் தாங்கிப் பிடித்துக்கொண்டு மெள்ள மாளிகையின் தோட்டப் பக்கமாக அழைத்துச்செல்கிறான். தோட்டப் பக்கம் உள்ள படிக்கட்டு வழியாக, யாருக்கும் தெரியாமல்

கண்ணாயிரத்தை அவன் அறைக்குள் அழைத்துச் சென்று, படுக்கையில் சாயச் செய்கிறான். மின் விளக்கைப் போடுகிறான் கருப்பன். போதையில் ஆள் அடையாளம் தெரியவில்லை, கண்ணாயிரத்துக்கு. எழுந்து நிற்கிறான், தள்ளாடியபடி. கருப்பனைப் பார்த்து மரியாதையாகக் கும்பிடுகிறான்.]

கண்.: (குளறியபடி) வரணும்! வரணும்! ஏது இந்தப் பக்கம்...இந்த நேரத்திலே...செளக்கியந்தானா... குழந்தை குட்டிகளெல்லாம் சுகந்தானே...எப்படி உங்க ளோட யோக சேஷம்...கலியாணமெல்லாம் ஆயிட்டுதா?

[கருப்பன் திகைக்கிறான். கண்ணாயிரத்தைப் படுக்கவைக்க முயற்சிக்கிறான். சண்ணாயிரம், கருப்பனைக் கும்பிடுவதும், உட்காருவதும், குளறுவதுமாகவே இருக்கிறான்.]

கரு.: எஜமான்! நான்...நான்... கருப்பனுங்க...

[கருப்பனுக்குத் திகைப்பு மேலிட்டு நாவுலர்ந்து விடுகிறது. மேஜை மீதிருந்த கூஜாவிலிருந்து டம்ளரில் தண்ணீர் ஊற்றிக்கொடுக்க முயற்சிக்கிறான். கண்ணாயிரம் அதைத் தடுத்துவிட்டு, குழைவாக...]

கண்.: என்ன பிரதர்! நம்மை இப்படியா அவமானப் படுத்துவது? இரு பிரதர்! (என்று கூறி, அலமாரியைத் திறந்து, ஒரு பாட்டில் எடுத்துத் திறந்து டம்ளரில் ஊற்றிக் கருப்பனிடம் கொடுத்து...) சாப்பிடுங்க பிரதர்! ஏ, ஒன்! சாப்பிடுங்க...

[கருப்பன் தயக்கமடையக் கண்டு]

இதிலே என்ன பிரதர் கூச்சம்? சும்மா சாப்பிடுங்க...

[பாட்டிலில் இருப்பதைக் குடித்துக்கொண்டே]

நானும் இப்படித்தான் கூச்சப்பட்டேன், முதல் நாள். என்ன செய்தா தெரியுமா, மைலேடி...மைலேடி

தெரியுமேல்லோ...பிரதர் நாடியா! நாடியா! ஓடியா!
ஓடியா! நாடியா...(பாடுகிறான்)

[கருப்பன் பின்புறம் திரும்பியபடி குடிக்கிறான். அவனை இழுத்துத் தன் பக்கம் திருப்பி மேலும் தருகிறான். போதை ஏற ஏற கருப்பனுக்கும் கூச்சம் போய்விடுகிறது. தாராளமாகக் குடிக்கிறான். குடிவெறியில் கண்ணாயிரம், அலங்காரப் பையைக் கருப்பன் கையில் மாட்டிவிட்டு நாடியா போல நடக்கச் செய்கிறான். தங்கச் செயின் போட்ட கைக்கடியாரத்தை எடுத்து, கருப்பன் கையில் கட்டிவிடுகிறான். மேலும் குடிக்கிறான். மயங்கிப் படுக்கையில் விழுகிறான், மயக்கம் மேலிட்டு. கருப்பன் சிறிது சிறிதாக நிதானமடைகிறான். மெள்ளத் தள்ளாடியபடி வீடு நோக்கிச் செல்கிறான்.]

காட்சி—3.

இடம் : கண்ணாயிரத்தின் அறை.

நிலைமை: சூரிய வெளிச்சம் அடிக்க ஆரம்பிக்கிறது.

[கதவு திறந்தே கிடக்கிறது. கண்ணாயிரம் அலங்கோலமாகப் படுத்து உறங்கிக் கொண்டிருக்கிறான். பாட்டில் கீழே உருண்டு கிடக்கிறது. வீடு கூட்டிடும் வீராயி வருகிறாள். விளக்கை அணைத்துவிட்டு, உருண்டு கிடந்த பாட்டிலைக் கட்டிலுக்கு அடியில் வைத்துவிட்டு, கதவை மூடிவிட்டுச் செல்கிறாள், வேறு வேலைகளைக் கவனிக்க.]

காட்சி—4.

இடம்: மாளிகை மாடிக் கூடம்.

இருப்போர்: சிங்காரவேலர், கணக்கெழுதுவோர்.

நிலைமை: சிங்காரவேலர், காலைக் கடனை முடித்துவிட்டுப் பேப்பர் படித்துக்கொண்டிருக்கிறார். வேலையாள், தயங்கித் தயங்கி வந்து நிற்கிறாள். 'என்னடா' என்று கேட்பதுபோல அவனைப் பார்க்கிறார்.]

வேலை.: ஐயாவைப் பார்க்க வேணும்னு ஒரு பொண்ணு...

சிங்.: (வியப்படைந்து) என்னைப் பார்க்கவா... பொண்ணா...யார்டா அது?

[கீழே இறங்கிப் போகிறார்]

[கூடத்தில் இருபத்தைந்து வயதுள்ள பெண், நாற்காலியில் உட்கார்ந்து கொண்டிருக்கிறாள். முகத்தில் பவுடரும், உதட்டில் சாயமும், காலில் பூட்சும் இருக்கிறது.

சிங்காரவேலரைப் பார்த்ததும், பயந்து எழுந்து நின்று கும்பிடுகிறாள்.]

[சோபாவில் உட்காருகிறார்.]

சிங்.: யார் நீ? யாரைப் பார்க்கணும்...?

பெண்: இந்த வீட்டுக்கார ஐயாவைத்தான்!

சிங்.: அது நான்தான்...என்ன விஷயமா என்னைப் பார்க்க...

பெ.: உங்களைப் பார்க்க இல்லிங்க. இந்த வீட்டுக்கார ஐயா...வேறே ஒருவர் வாலிபமா...

சிங்.: (புன்சிரிப்புடன்) நம்ம மகன்தான்... கண்ணாயிரம்

பெ.: அவரைத்தானுங்க... அவசரமாப் பார்க்க கணும்...

சிங் : நீ யாரு? அவனை எப்படித் தெரியும்? அவனிடம் என்ன பேச்சு?

பெ.: (வெட்கத்துடன்) அவரோட அப்பாந்னு சொல்லிவிட்டிங்க...நான் எப்படிங்க விவரமெல்லாம் சொல்றது...நான் அவரிடமே பேசிக்கொள்கிறேன்...

சிங்.: (கண்டிப்புடன்) இப்படிப்பட்ட சினேக மெல்லாம் அவனுக்கு இருக்காதே...இருக்கக் கூடாதே.

பெ: (தலை குனிந்தபடி) இரண்டு மூன்று வருஷ மாகவே தெரியும்ங்க...பழக்கம் உண்டுங்க...

சிங்: நீ நாட்டியமாடுவியா?

பெ: (சிறிது குதூகலத்துடன்.) ஆமாங்க...பார்த்திருக்கிறீங்களா...

சிங்: இல்லே, இல்லே! இப்பப் பார்த்துத்தான் தெரிஞ்சுக்கிட்டேன். சரி, அவன் உன்னைப் பார்க்க மாட்டான். விஷயம் என்னான்னு என்னிடம் சொல்லு.

பெ: பார்த்தாகணும்ங்க. நேற்று இராத்திரி அவரு என் பையை எடுத்துக்கிட்டு வந்துவிட்டாரு....பணம் இருக்குது பையிலே, ஐம்பது ரூபா.

சிங்: (கோபமாக) ஏய்! என்ன கதை அளக்கற? உன்னிடமிருந்து ஐம்பது ரூபாயும் பையும் எடுத்துக் கொண்டானா? நீ எந்தக் காவாலிப் பயலிடமோ பணத்தைப் பறி கொடுத்துவிட்டு, பழியைக் கண்ணாயிரத்தின் பேர்லே போட்டே...

பெ: உங்களுக்கு ஒரு விவரமும் தெரியாதுங்க. நீங்க ஒருநிமிஷம் இங்கே வரச்சொல்லுங்களேன்...நான் பேசிக் கொள்கிறேன். பணம் இப்ப அவசரமா வேணும்...

சிங்: (ஆத்திரத்துடன்) தா! செச்சே! போ, வெளியே. பழிபோட்டுப் பணத்தைப் பறிக்கிறவளா நீ! போ வெளியே...

பெ: (கோபம் பொங்கும் நிலையில்) பெரிய மனிதராச் சேன்னு மட்டுமரியாதையோடப் பேசறேன். ஒரே அடியா விரட்டறியே, என்னய்யா! குடிவெறி ராத்திரி உன் மகனுக்கு. பண்ப்பையைத் தூக்கிக்கிட்டு வந்துவிட்டான். அதைத் திருப்பி வாங்காம இந்த இடத்தைவிட்டு ஒரு அடி கூட நகரமாட்டேன். தெரியுதா?...

[நாற்காலியில் உட்கார்ந்து கொள்கிறான்.]

என்னமோ வீட்டுக்குள்ளே வந்துட்டாளே, என்ன வேணு மானா...செய்யலாம்னு விரட்டறியா? இப்பக் கூச்சல் போட்டுக் கும்பலைச் சேர்த்து...பார், உன்னை...

சிங்: (சிறிது பயந்து) தா! சும்மா இரு, ஆர்ப்பாட்டத்தைக் குறைச்சிக்க...அவனையே கூப்பிட்டுக் கேட்கறேன்...கண்ணாயிரம்! கண்ணாயிரம்...

[கண்ணாயிரம் மாடிப்படியில் இறங்கிவருகிறான். கீழே பெண் இருக்கக் கண்டு பயந்து, 'போ, போ' என்று அவளுக்கு ஜாடை காட்டுகிறான். சிங்காரவேலர் திரும்பிப் பார்த்துவிடுகிறார். வேறு வழியின்றிக் கீழே வருகிறான்.]

சிங்: (கோபமாக) என்னடா இது? இந்தப் பொண்ணு என்னென்னமோ சொல்லுதே...

கண்: (தடுமாற்றத்துடன்) என்ன...என்ன! இங்கே ஏன் வந்தே?

பெ: (கோபம் குறையாத நிலையில்) நீ செய்துவிட்டு வந்த காரியத்துக்கு நான் வேறே எங்கே போவேன்?

சிங்: பண்ப்பையை எடுத்துக்கிட்டு வந்தயாமே...

கண்: (திணறியபடி) நானா!...பண்ப்பையையா... இந்தப் பெண்ணை எனக்குத் தெரியாதே...

பெ: (பதறி) இவர் மகன்தானே நீ! நீ வேறே எப்படி இருப்பே? என்னைத் தெரியாதா உனக்கு?

சிங்: அவன்தான் சொல்றானே, உன்னைத் தெரியாதுன்னு.

பெ: இவரோட அப்பன்தானே நீ. நீ வேறே எப்படிப் டேசுவே! மரியாதையா...பணத்தைக் கொடுத்து... அனுப்பிவையுங்க...உங்களோட உருட்டல் மிரட்டல் களுக்கெல்லாம் நான் பயந்து போயிடுவேன்னு மட்டும் எண்ணிக் கொள்ளாதீங்க. ஊர் சிரிப்பா சிரிக்கும்! அவமானத்தைத் தாங்கமாட்டிங்க...பெரிய இடம்... ...தெரியுதே இலட்சணம்! என்னை வம்புக்கு இழுத்து வீணா அவமானப்படாதிங்க...

[கண்ணாயிரம் தலை கவிழ்ந்துகொண்டு நிற்கிறான். சிங்காரவேலர் பொறி பறக்கும் கண்களுடன் அவனைப் பார்க்கிறார்.]

சிங்: கண்டபடி சுத்துவதாலே வருகிற வினைடா இது, வினை...

[கண்ணாயிரம் மாடிக்குச் செல்ல முனைகிறான். பெண் அவனைத் தடுத்து நிறுத்தி...]

பெ: உன் யோக்கியதை தெரியுது இப்ப...அப்ப கொஞ்சினே; கெஞ்சினே...கூத்தாடினே...பாட்டு வேறே (கேலிக்குரலில்) நாடியா! ஓடியா! ஓடியா! நாடியா! பாட்டு அப்ப! இப்ப நான் அவளைப் பார்த்ததே கிடையாதே!

சிங்: (கோபத்துடன்) போதும், உன் பேச்சை நிறுத்திக்கொள்ளு. ஐம்பது ரூபாயா வேணும்?

பெ: தரனுமல்ல, இனாமல்ல: என் பையிலே இருந்த பணம்...

சிங்: (சலிப்புடன்.) போடா...போய், ஐம்பது கொண்டா, அலமாரியிலே இருக்குது.

பெ: (கண்டிப்புடன்) மேலே ஒரு அஞ்சு கொண்டு வாங்க சார், பைவாங்க...பெரிய மனிதர்களாம் பெரிய மனிதர்கள்! எதிலென்னுதான் தெரியல்லே. நாங்க வயத்துச்

சோத்துக்கு வேறே வழி இல்லாததாலே கெட்டு அலையறோம். கொட்டிக் கிடக்குதே பணம், குணம் பாரு எப்படி இருக்குதுன்னு...

சிங்: வாயை மூடிக்கிட்டுக் கிட...

பெ: (குத்தலாக) கொஞ்சம் பேசேன், கொஞ்சம் பேசேன்னு கூத்தாடினான் உன் மகன் ராத்திரி...

[கண்ணாயிரம் பணம் கொண்டு வந்து தருகிறான். கண்கலக்கத்துடன், வந்தவள் அவனை ஏறெடுத்துக்கூடப் பார்க்காமல் போகிறாள். சிங்சாரவேலர் சோகமாக நாற்காலியில் அமருகிறார். சில விநாடிகள் இருவரும் மௌனமாக இருக்கிறார்கள். பிறகு பெருமூச்செறிந்தபடி...]

சிங்: கண்ணாயிரம்! நல்லா இருக்குதா, நீ செய்த காரியம்? ஊர் மெச்ச வாழற குடும்பம்டா இது... நம்மைப் பார்த்து மற்றவங்க நீதி, நியாயம், அன்பு, பண்பு - இதையெல்லாம் தெரிந்து கொள்ளணும். அந்த அர்த்தத்திலே தான் நம்ம இடத்தைப் பெரிய இடம்னு ஊரார் சொல்றாங்க... நீ செய்த இந்தக் காரியம், நினைத்தாலே நாக்கைப் பிடுங்கிக் கொண்டு சாகலாம்... அப்படிப்பட்ட காரியம்! யாரு செய்கிற காரியம் இதெல்லாம்? வக்குவழியத்ததுங்க கண்டபடி திரியும்: கண்டவளோடு சேர்ந்து கூத்தாடும். அதுகளுக்கு நல்லது கெட்டது தெரியாது; மான அவமானத்தைப் பத்தின அக்கரை இருக்காது; எப்படி நடந்தாலும் யாரும் எதுவும் கேட்கமாட்டாங்க. நாம அப்படியா? நமக்கு அடுக்குமடா கண்ணாயிரம் இப்படிப்பட்ட காரியம்?

[கண்ணாயிரத்தின் மனம் நெகிழுகிறது. மறுகணம் கல்லாக்கிக் கொள்கிறான்.]

கண்: நான்தான் சொல்றனே, எனக்கு அந்தப் பெண்ணையே தெரியாதுன்னு...

சிங்: (ஆத்திரத்துடன்) என்னிடமே சொல்றயா அந்த அண்டப் புளுகை? ஏண்டா! என்னை என்ன ஏமாளினீவே தீர்மானித்துவிட்டாயா?

கண்: அண்டப்புளுகு—ஆகாசப் புளுகுன்னு என்ன வேணுமானாலும் சொல்லிக் கொள்ளுங்க. எனக்குத் தெரியாதுன்னு சொன்னா, மூச்சு விடாமே பேசிக் கொண்டே இருக்கிறீங்களே...

சிங்: (உருக்கமாக) ஏண்டா உனக்கு இப்படிப் புத்தி கெட்டுப்போச்சு? சிங்காரவேலன்னா, நாலு பேருக்கு உபகாரி. நம்பினவர்களைக் கெடுக்காதவன், உண்மைக்குப் பாடுபடுகிறவன் என்கிற நல்லபேர் இருக்குதடா! ஊரார் மெச்ச வாழ்க்கை நடத்திக் கொண்டு இருக்கிறேன்... நீ பொறந்தே, அதைக் கெடுக்க. கூசாமே—பயப்படாமே பொய் பேசறே என்னிடமே.

[கண்ணாயிரம் சோகமாக மாடி செல்கிறான். சிங்காரவேலரும் செல்கிறார். கண்ணாயிரம் அறைக்குள் சென்று கதவைச் சாத்திக் கொள்கிறான். கவலையுடன் சிங்காரவேலர், அங்குள்ள சோபாவில் உட்காருகிறார். அன்னபூரணி வருகிறார்கள்.]

அன்: யார் வந்திருந்தது கீழே...?

சிங்: யாரோ பள்ளிக்கூடத்து வாத்தியாரம்மா... தர்மம் கேட்க...

[அறைக்குள்ளே இருந்து கண்ணாயிரம் வெளியே வந்து]

கண்: என் ரிஸ்ட்வாட்சை யார் எடுத்தது?

சிங்: ரிஸ்ட்வாட்ச் காணாமா?

அன்: தங்கச் செயினாச்சே, எங்கே தொலைத்து விட்டே?

கண்: (சலிப்புடன்) உம்! நான் அஞ்ச வயசு அறியாப் பாலகன், தொலைத்துவிட! உள்ளே மேஜையின் மேலே தான் வைத்திருந்தேன்...

அன்: மேஜையின் மேலே வைத்தா...எங்கே போயிருக்கும்?

[உள்ளே செல்கிறார்கள்]

அன்: அறை முழுவதும் தேடிப் பார்த்தாச்சு...

சிங்: என்னடா இது! நிஜமாத்தான் சொல்றயா?

அன்: கொழந்தை எதுக்காகப் பொய் சொல்லப் போகுது? நல்லா...கவனமிருக்குதேல்லோ...

சிங்: அறைக்குள்ளே யாரார் போனது...காலையிலே...

அன்: யாரும் இல்லையே..வீராயி போயிருந்தா... கூட்ட.

சிங்: வீராயி போனாளா?

அன்: அவ ரொம்ப நல்லவடா தம்பி! திருட்டு— புரட்டு கிடையாது.

சிங்: அட, சும்மா இரு. அவன்தான் சொல்றானே, மேஜை மேலே வைத்ததா...இறக்க முளைச்சிப் பறந்தா போயிடும், கைக்கடியாரம்? வீராயிதான் செய்திருக்கணும், அந்த வேலையை! எங்கே அந்தக் கழுதே?

கண்: வீட்டுக்குப் போயிருப்பா...

சிங்: (பதறி) அய்யய்யோ! ஊரைவிட்டே ஓடிடப் போகுது! வீராயி புருஷன் வேலை வெட்டி இல்லாம கிடக்கிறான். என்ன செய்வா, குடும்பச் செலவுக்கு?...திருட்டுக் கை வந்துவிட்டது...

அன்: (சாந்தமாக) இருக்காதுடா தம்பி! ஏழையா இருந்தாலும், அவ, சத்தியத்துக்குக் கட்டுப்பட்டு நடக்கறவ...

சிங்: (தீர்மானமாக) ஏழையாக இருந்தாலே கெட்ட புத்தி, கேடுகெட்ட நினைப்பு தன்னாலே வந்துவிடும். தரித்திரம் அதுகளைப் பிடுங்கித் திங்கறது எதனாலே... கந்தக் கேடுகெட்ட புத்தி இருக்கிறதாலேதான்...அய்யோவ் கணக்கப்பிள்ளே...

[கணக்கப்பிள்ளை வருகிறான்.]

போயி...இன்ஸ்பெக்டரைப் பார்த்து, வீராயி வீட்டிலே போய்ச் சோதனை போடச் சொல்லு உடனே...

[கணக்கப்பிள்ளை விரைந்து செல்கிறான்.]

அன்: தம்பி! தம்பி! நாமே கூப்பிட்டுக் கேட்க லாம்ப்டா... போலீசிலே பாவம், அடிச்சிடப் போறாங்க... நம்ம வீட்டே மாடா உழைக்கிறவ வீராயி.

[கண்ணாயிரம் கலங்குகிறான். அறைக்குள் சென்றுவிடுகிறான். மனதிலே ஏதோ ஒரு குமுறல், போராட்டம் இருப்பது தெரிகிறது, கண்ணாயிரம் உள்ளே செல்வது கண்டு]

சிங்: துளியாவது கவலை இருக்குதா பாரேன் இவனுக்கு...நாலாறு ரூபா இருக்கும்...காணாமப் போயிட்டுது...கவலையத்து இருக்கிறான்.

காட்சி—5

இடம்: வீராயி வீடு.

இருப்போர்: வீராயி, கருப்பன்.

நிலைமை: கருப்பன் அயர்ந்து தூங்கிக் கொண்டிருக்கிறான். அவனைத் தட்டி எழுப்புகிறாள் வீராயி.

வீராயி: துளியாவது கவலை இருக்குதா....இப்படியா தூக்கம் வரும்! காலங்காத்தாலே எழுந்து போயி நாலு இடம் சுத்தி பிழைப்புக்கு வழி தேடுவோம் என்கிற எண்ணம் இருக்குதா! நாய் படாத பாடு படறேன்...ஈஷு இரக்கம் இருக்குதா துளியாவது?

[தட்டி எழுப்பியபடி]

எழுந்திரு, எழுந்திரு! விடிஞ்சி ரொம்ப நேரமாகுது.

[கருப்பன் புரண்டு புரண்டு படுக்கிறான்.
மீண்டும் வீராயி தட்டி எழுப்புகிறான்.
கோபத்துடன் எழுந்து படுக்கையில் உட்கார்ந்து
கொண்டு...]

கரு: வீடா இது? அடா, அடா, அடா! ஏண்டி இப்படி உயிரை வாங்கறே...இப்ப எந்த ரயிலுக்கு நேரமாகுதுன்னு எழுப்பித் தொலைக்கறே? என்னமோ... கடியாரத்தைப் பார்த்து வேலைக்குப் போயி, காலண்டரைப் பார்த்துச் சம்பளம் வாங்கற உத்தியோகம் கெட்டுவிடப் போகுதா?...

வீராயி: (ஆத்திரமும் கேலியும் கலந்த குரலில்) உங்களுக்கு ஏங்க வேலைவெட்டி...நான் இல்லை உழைக்க! நீங்க படுத்துத் தூங்குங்க...வித்து விசாரம் துளியாவது இருந்தா இப்படியா இருப்பிங்க...ராத்திரிக்கெல்லாம் சுத்தறது, பகலெல்லாம் படுத்துத் தூங்கறது. குடும்பம் உருப்பட்டுவிடுமேல்லோ...

கரு: ஏண்டி இப்படிச் சபிச்சிக் கொட்டறே...உன் இழவுக்காகத்தான் ஆலாப்பறந்து பார்க்கறேன்...வேலை கிடைச்சாத்தானே!! போயி...எங்காவது திருடவா, சொல்லு! அதையாவது...

வீராயி: (அழுகுரல்) என் மனசை வேகவைக்காதே!

[தலையணை அடியில் இருந்த அலங்காரப் பையைப் பார்த்துவிட்டு...]

இது என்னது?

[கருப்பன் பையைப் பிரித்துப் பார்க்கிறான். பணம் இருக்கக் கண்டு மகிழ்ச்சி அடைகிறான். அந்த நேரத்தில் கருப்பன் குடி இருக்கும் வீட்டுச் சொந்தக்காரன் வந்து சேருகிறான்.]

வீட்டு: வீராயி! எப்ப வந்து கேட்டாலும் அவரு வரட்டுமன்னு சொல்லி நாளை ஓட்டினியே...இப்ப அவனும்

இருக்கிறான்...எடு வாடகைப் பணத்தை. நானும் பொறுத்துப் பார்த்தாச்சி..இனி பணம் வாங்காமெ இந்த இடத்தைவிட்டு நகரமாட்டேன்...ஆமாம்...

கரு: (அலட்சியமாக) எவ்வளவய்யா வாடகை பாக்கி?

வீட்டு: பதினெட்டு ரூபா...

[கருப்பன் அலங்காரப் பையை ஒருபுறம் வைத்து விட்டு எழுந்திருக்கிறான்; மடியிலிருந்து கடிகாரம் கீழே விழுகிறது. வீராயி ஆச்சரியமடைகிறாள்; மறுகணம் திகிலடைகிறாள்.]

வீராயி: (திகிலுடன்) அடப் பாவி மனுஷா! இந்த வேலையும் ஆரம்பித்துவிட்டாயா? கடிகாரம் சின்ன எஜமான ருடையதாச்சே!

[வாயைப் பொத்திக் கொள்கிறாள், பயத்தால். அவள் பேசி வாய்மூடு முன்பு போலீஸ் சப்--இன்ஸ் பெக்டர் உள்ளே நுழைகிறார். கருப்பனிடமிருந்து கைக்கடியாரத்தைப் பறித்துக் கொள்கிறார். உடன் வந்திருந்த கான்ஸ்டபிளிடம்...]

சப்-இ: 'கரெக்டர்' சொன்னார், வீராயிதான் திருடி இருப்பாள்னு! சரியான சமயத்திலேதான் வந்தோம்.

வீராயி: (கலக்கத்துடன்) ஐயய்யோ! சாமி! நான் திருடலிங்க...சத்யமாச் சொல்றேன்.

[வீட்டுக்காரர் மெள்ள நழுவி விடுகிறார்]

சப்-இ: (மீரட்டும் குரலில்) கையும், மெய்யுமாகப் பிடிப்பட்ட பிறகுமா பொய் பேசறே...நட, ஸ்டேஷனுக்கு...

[வீராயி பதறுகிறாள்; கருப்பன் கலங்குகிறான்.]

கரு: சாமி! அவ அப்படிப்பட்ட நடத்தைக்காரி இல்லிங்க...எத்தனையோ வருஷமா...வேலை பார்க்கறா... தப்பு தண்டா கிடையாதுங்க...நடந்ததே வேறேங்க...

சப்—இ: ஏண்டா! முழுப் பூசணிக்காயைச் சோத்திலே மறைக்கப் பார்க்கறே...கண்ணாயிரம் ரூமிலே காலையிலே கூட்டப்போனவ வீராயிதானே?

கரு: (கண்கலக்கத்துடன்) அவ ஒரு பாவமும் அறியாதவ. இந்தக் கடியாரம், நேத்து நடுராத்திரிலே இருந்து என்னிடம் இருக்குதுங்க.

[பையை எடுத்துக் காட்டி]

இதையும் கைக்கடியாரத்தையும் கண்ணாயிரத்தம் யாவேதானுங்க எனக்குக் கொடுத்தாரு.

[சப்—இன்ஸ்பெக்டர் கருப்பன் கழுத்தில் ஒரு அடி கொடுத்து...]

சப்—இ: சன்மானம் கொடுத்தாரா உனக்கு...ராஸ்கல்! தங்கச் செயின் போட்ட கடியாரத்தை...நீ பெரிய சீமான்...உனக்கு அவர் பரிசா...கொடுத்தாரா?

[கான்ஸ்டபிளைப் பார்த்து]

இழுத்துக் கொண்டு போ, வீராயியை...

கரு: தொடாதே! தொட்டே கையை ஒடித்துவிடுவேன். அவ உத்தமி. படாத பாடுபட்டு குடும்பத்தை நடத்திச் செல்கிற குணவதி. தான் பட்டினி கிடந்தாவது இந்தப் பாவியைக் காப்பாத்திய புண்யவதி. பிறர் சொத்துக்கு ஒருநாளும் அவ ஆசைப்படமாட்டா. உழைப்பு, உழைப்பு, உழைப்பு...என்னைக் கணவனாகக் கட்டிக்கொண்ட நாளா ஓயாத உழைப்புதான். ஒரு சுகமும் கண்டதில்லே! ஐயா! என் பேச்சிலே உங்களுக்கு நம்பிக்கையில்லையா? சரிய்யா...நம்ப வேண்டாம்...சொத்துக் கிடைச்சுப் போச்சு! திருட்டுப்பட்டத்தை ஒத்துக்கொள்ளவும் ஒரு ஆள் தானே தேவை. நான் இருக்கிறேன். இழுத்துக்கிட்டுப்போயி, அடியுங்க—உதையுங்க—ஆறுமாசம் ஜெயில்லே தள்ளுங்க. ஆனா, அந்த உத்தமியை மட்டும் ஒண்ணும் செய்யா திங்கய்யா...என்னாலே அவப்பட்ட கஷ்டம் போதும்யா... இந்த அவமானம் வேண்டாம்...அவளுக்கு வேண்டாமய்யா, அவளுக்கு வேண்டாம்...

[வீராயி கசிந்துருகி, கணவன் காலைத் தொட்டு கும்பிடுகிறாள். தன்னை உத்தமி என்றும், புண்யவதி என்றும் கொண்டாடும் அளவு தன்னிடம் பாசம் கொண்டவராக இருப்பது அவளுக்கு ஒரு பெருமிதம் தருகிறது. ஒரு அதிகாரி எதிரில், எத்தனை உருக்கத்துடன் தன்னைப்பற்றித் தன் கணவன் பேசினார் என்பதை எண்ணி வீராயி பெருமிதம் கொண்டாள். சொத்து தேடிக் கொடுக்க வேண்டாம், கசுக்காழ்வு அமைத்துத் தரவேண்டாம், இதயத்தில் ஏற்றமான ஒரு இடம் கொடுத்திருக்கிறாரே அது போதும். ஒரு மாதுக்கு இதைவிட மதிப்பும் மகிழ்ச்சியும் தரத்தக்கது வேறு என்ன இருக்க முடியும் என்று எண்ணினாள். 'கேட்டீர்களா! கேட்டீர்களா! என் புருஷன் என்னைப்பற்றி என்னென்ன புகழ்ந்து பேசுகிறார் என்று கேட்டீர்களா? என்னை உத்தமி என்றார். குணவதி என்றார்! புண்யவதி என்றார்! என்னை தொடுபவன் கையை ஒடித்துவிடுவேன் என்றார். என்னிடம் அவருக்கு அவ்வளவு அன்பு, பாசம்...நான் பாக்யசாலி! என்று ஊராரை அழைத்துக் கூறிடலாம்போல தோன்றிற்று. ஒருகணம், போலீஸ் வந்திருக்கிறதே—ஆபத்து தந்திருக்கிறதே என்பதைக்கூட மறந்துவிட்டாள்.]

வீராயி: போதுமுங்க...உங்களோட மனசு தெரிஞ்சி என் மனம் பூரிச்சுப் போச்சிங்க...

[இன்ஸ்பெக்டரிடம்...]

ஐயா! அவர் என் பேரிலே இருக்கிற அன்பினாலே அப்படிப் பேசினார்...நான்தான்யா திருடினேன்.

கரு: (பதறி) வீராயி! வீராயி! வேண்டாம்! எனக் காக நீ செய்ததெல்லாம் போதும்...இது வேண்டாம்...

வீராயி: நீங்க சும்மா இருங்க...நான்தான் திருடினேன்...நான்தான்!

[கருப்பன் தலையில் அடித்துக் கொள்கிறான்.

'ஐயோ! ஐயோ! வீராயி!' என்று கதறுகிறான். போலீஸ்காரர் வீராயியை, 'நட! நட!' என்று விரட்டக் கண்டு கருப்பன் ஆத்திரமடைந்து அவன்மீது பாய்ந்து...]

கரு: உயிரின் பேரிலே ஆசை இல்லென்னா வா, கிட்டே! என் உயிர் போனாலும் சரி...இவளை நீங்க இழுத்துக் கொண்டு போகவிடமாட்டேன்.

[வீராயி, கருப்பன் இருவரையும் போலீஸ் அழைத்துச் செல்கிறது. சிறு கும்பல் கூடுகிறது. சிலர் பின்தொடருகிறார்கள். 'இருக்கும்! இருக்கும்! உண்ட வீட்டுக்கு இரண்டகமா! இந்தப் பூனையும் பால் குடிக்குமா என்பதுபோல இருந்தானே! எந்தப் புத்திலே எந்தப் பாம்போ, யார் கண்டது! இல்லாமெ பொறக்காது—அள்ளாமல் குறையாது. போறாத வேளை! பொல்லாத புத்தி கொடுத்தது! என்னென்ன இனி அம்பலமாகப் போகுதோ! பலநாள் திருடன் ஒருநாள் அகப் படுவான் என்கிற பழமொழி பொய்யா... தடிக்கமுதே! உழைச்சிப் பிழைக்கறதை விட்டுட்டு திருட்டுத் தொழிலையா நடத்தத் துணிஞ்சா? தீட்டிடுவாங்க பாரு, நாலு அஞ்ச வருஷம். ஆமாமாம்! இந்த மாதிரி ஆசாமிகளுக்கு ஈவு இரக்கம் காட்டவே கூடாது. ஆயிரத்துக்குக் குறையாதாம், கடியாரத்தோட விலை?...]

இவ்விதம் ஆளுக்கொருவிதமாகப் பேசிக்கொள்கின்றனர் - கருப்பன், வீராயி நிலையிலே உள்ள எளியோர்கள்! கருப்பன் மீதோ, வீராயி மீதோ குற்றம் இருக்காது என்று கூறத் துணிவும் வரவில்லை; மனமும் எழவில்லை. இல்லாதவன் அகப்பட்டதை எடுத்துக் கொள்வான்! ஏழை திருடுவான்!!—இது ஒப்புக்கொள்ளப்பட்டுவிட்ட உண்மை என்று ஏழையர் உலகினரே நம்பிக்கிடந்திருவது கொடுமையினும் கொடுமை! அவர்களை அவ்விதம் நம்பும்படிச் செய்வதிலே செல்வர் உலகு வெற்றி பெற்றுவிட்டது.

இப்படித்தான் செங்கப்பன் கால் காப்பைத் திருடிவிட்டான்; போடு போடுன்னு போட்ட பிறகுதான் உண்மையை ஒப்புக் கொண்டான். காதோடு சேத்துப் பறித்துக் கொண்டானே கம்மளல, காத்தான்—போன வருஷம்..

கண்டுபிடிக்க வெகுநாளாச்சே! பாவம், கொழந்தை, அதன் கழுத்திலே இருந்த செயினை அறுத்துக்கிட்டானேல்லோ... இப்படிப் பல 'கதை'களைப் பேசிப் பேசி, ஆதாரம் தேடிக் கொண்டனர். கருப்பனும் வீராயியும் ஒரு சூழ்நிலை காரணமாக இந்தக் கதிக்கு ஆளாகிவிட்டனர் என்று எண்ணக்கூடப் பலருக்கு முடியவில்லை. கருப்பன் பதறுவதையும், வீராயி கதறுவதையும் பாசாங்கு, பசப்பு, நடிப்பு, வேஷம் என்று இப்படித்தான் கருதிக் கொண்டனர். சிலர், போலீஸ் இன்ஸ் பெக்டருடைய தைரியம், சுறுசுறுப்பு, கண்டிப்பு ஆகியவற்றைப் பற்றியும் பாராட்டினர்.

['நெருப்பு' என்றான் ஒருவன்; 'நியாயவான்' என்றான் இன்னொருவன்; 'மேல் உத்தியோகம் நிச்சயம்' என்றான் மற்றொருவன்.]

காட்சி—6.

இடம்: சிங்காரவேலர் மாளிகை—கூடம்

இருப்போர்: சிங்காரவேலர், சணக்காளர்.

நிலைமை: சப்—இன்ஸ்பெக்டர் வெற்றிப் புன்னகையுடன் வருகிறார். சிங்காரவேலர், சோபா விலிருந்து எழுந்திருக்காமலேயே, 'வாங்க' என்று மரியாதையாக அழைக்கிறார். சிங்காரவேலரிடம் கடியாரத்தைக் காட்டி, 'இதுதானே?' என்று கேட்கிறார். மகிழ்ச்சியுடன் அதைக் கையிலே வாங்கிப் டார்த்த படி கண்ணாயிரத்தைக் கூப்பிடுகிறார். கண்ணாயிரம் அங்கு வருகிறான். கடியாரத்தைத் தருகிறார்கள்.

கண்: என்னுடையதுதான்...எங்கிருந்தது?

சப்—இ: ஐயா சொன்னபடிதான்...வீராயி வீட்டிலே தான்...

சிங்: அவதான் திருடி இருக்கணும்னு எனக்குத் தெரியுமே! வேறே எப்படிப் போய்விடும்?

சப்—இ: ஒரேயடியா...நான் திருடலேன்னு சொன்னா. சத்தியம்கூடச் செய்தா...

சிங்: (அலட்சியமாக) இந்த மாதிரி சத்தியமெல்லாம் அதுகளுக்குச் சக்கரைப் பொங்கலாச்சே...செம்மையாக கொடுத்தாலொழிய அதுகள் நிஜம் பேசாதே.

சப்—இ: கருப்பன், கடியாரத்தை கண்ணாயிரமே தனக்குக் கொடுத்ததாகச் சொன்னான்.

[கண்ணாயிரம் திடுக்கிடுகிறான். நடைபெற்ற சம்பவம் நினைவிற்கு வருகிறது. உண்மையைக் கூறினாலொழிய கருப்பனுக்கும் வீராயிக்கும் கடுமையான தண்டனை கிடைக்குமே என்ற எண்ணம் தோன்றுகிறது. 'பாவம்! நம்மாலே அவர்கள் இம்சை படுவதா? நியாயமா?' என்று ஒரு கணம் எண்ணுகிறான்.]

சிங்: (ஒரு சிரிப்புச் சிரித்தபடி) பாருங்களேன், அண்டப் புளுகை.

சப்—இ: (அலங்காரப் பையைக் காட்டி) இந்தப் பையைக்கூட கண்ணாயிரம் கொடுத்தாராம்!

[கண்ணாயிரம் மேலும் திடுக்கிடுகிறான். உண்மையைக் கூறினால் நாடியாவுக்கும் தனக்கும் உள்ள தொடர்புகூட அம்பலமாகிவிடும். கேவலம் என்ற எண்ணம் தோன்றுகிறது. உடனே, இரக்க உணர்ச்சியையும் நேர்மையையும் துரத்தி அடிக் கிறது.]

சப்—இ: இது ஒரு நாட்டியக்காரியுடையது.

சிங்: (வக்கீல்டோல விளக்கமாக) நாட்டியக்காரியுடைய பைக்கும் என் மகனுக்கும் என்ன சம்பந்தம்? வரவர நானும் பார்க்கறேனுங்க, வயத்துச் சோத்துக்கு வழியத்ததுகளெல்லாம், பழி பாவத்துக்கு அஞ்சாமத்தான் பொய் பேசுதுங்க.

சப்—இ: கருப்பன், கோர்ட்டிலேயே சொல்லப் போகிறேன் இந்தப் பை விஷயம் என்று மிரட்டுகிறான்... எதை வேணுமானாலும் சொல்லு...காணாமல் போன பொருள் உன் வீட்டிலே இருந்தது...உன் மனைவி அந்த வீட்டிலே வேலை செய்கிறது...இந்த இரண்டும் போதும் எங்களுக்கு என்று சொன்னேன்.

சிங்: பய, பெட்டிப் பாம்பாகிவிட்டிருப்பான்...

சப்—இ: இல்லிங்க, நான் பை விஷயமாச் சொல்லத்தான் போகிறேன் என்கிறான்.

சிங்: (ஏதும் அறியாதவர்போல்) நம்ம வீட்டுக் கடியாரம் களவு போனதற்கும் இந்தப் பைக்கும் என்ன சம்பந்தம்? நீங்க இதை ஒரு அயிட்டமாகவே சேர்த்துக் கொள்ளத் தேவையில்லையே...

சப்—இ: இதுவும் கருப்பன் வீட்டிலேதானே கிடைச்சது? அதனாலே, இதைப்பத்தின பேச்சும் வரத்தானே செய்யும்.

சிங்: (கவலையை மறைத்தபடி) வராமலிருந்தா..! டுல்லதுன்னு பார்க்கறேன்..

சப்—இ: கோர்ட்டேட்ட விருப்பம் அதெல்லாம்...

சிங்: (சிறிது குழைவாக) நீங்க நினைச்சா இது விஷயமா கோர்ட்டிலே எந்தப் பேச்சும் கிளம்பாதபடி செய்ய முடியாதா என்ன! அது கிடக்கட்டங்க...நீங்க பசுமாடு வேணும்னு கேட்டிங்களாமே...

சப்—இ: ஒரு நூறு நூற்றைம்பது ரூபா விலையிலே வேணும்....

சிங்: நான் நாளைக்கு அனுப்பி வைக்கறேன்...

சப்—இ: (குத்தலாக) புரியுதுங்க...அதுக்கு வேறே ஆணைப்பாருங்க...நானும் வேறே பசு பார்த்துக்கொள்றேன்...

[கண்ணாயிரம் சிங்காரவேலரைக் குறும்புத்தன மாகப் பார்த்து சிரிக்கிறான். சப்-இன்ஸ்பெக்டர் வணக்கம் சொல்லி விட்டுச் செல்கிறார். கண்ணாயிரம் மாடிக்குச் செல்கிறான். கவலையும் கோபமும் மாறி மாறி வருகிறது, சிங்காரவேலருக்கு. கணக்கப்பிள்ளையை அருகே அழைத்து எதையோ இரகசியமாகக்கூறி அனுப்புகிறார். அன்னபூரணி அம்மாள் வருகிறார்கள்.]

அன்: என்னடா தம்பி! கிடைச்சவிட்டதாமே...

சிங்: கிடைக்காமெ...

அன்: போகட்டும்...நமக்குப் பொருள் கிடைச்சுட்டது. போலீசுக்குச் சொல்லி வீராயியை விட்டுவிடச் சொல்லு. ஏழை...பாவம்...அவ உழைச்சித்தான் குடும்பம் நடக்கணும்...

சிங்: (கண்டிப்பான் குரலில்) உனக்கு ஒண்ணும் தெரியாதுக்கா. சும்மா இரு. ஏழையாச்சே, பாவமாச்சேன்னு பார்த்தா...திருட்டும் புரட்டும், கொள்ளையும் கொலையுந்தான் வளரும். அடக்கி வைக்காவிட்டா அதோ கதியா போகும். நம்ம சொத்து போகுது, வருது! அதுக்காகக்கூட இல்லக்கா! ஊரிலே அக்கிரமும் அநியாயமும் நடக்கவிடலாமா? தர்மம் நிலைக்குமா? ஆட்டுக்கும் அளவறிந்துதான் வால் வைத்திருக்காரு ஆண்டவன். ஆனாலும், அடே அப்பா! இந்த மாதிரி ஆசாமிகளுக்கு வரவர எவ்வளவு வாய்த்துடுக்கு, நெஞ்சமுத்தம், எடுத்தேன் - கவிழ்த்தேன் என்று பேசுகிற முரட்டுத்தனம் வளர்ந்திருக்குது தெரியுமோ! போறான் பார்டா பொதிமாடு மாதிரின்னு நம்மைபோல ஆளுகளைக் கண்டா...பேசறானுங்க...ஊரை அடிச்ச உலையிலே போட்டுத்தாண்டா சீமான் ஆனான் என்று நம்ம காதிலே விழுற மாதிரியாவே பேசுதுங்க...திருட்டுப் பயல்களை விட்டு வைக்கலாமா?

அன்: ஐயோ பாவம்னு இருக்குது தம்பி!

சிங்: நீதி, நியாயம் இதெல்லாம் நிலைக்கணும்னா சில வேளையிலே மனசைக் கல்லாக்கிக்க வேணும். உனக்குத் தெரியாது, உலகம் போற போக்கு...

[அன்னபூர்ணி அம்மாள் சோகமாக சென்றுவிடுகிறார்கள். கோட்டும் தலைப்பாகையும் அணிந்த ஒருவர் வருகிறார். சிங்காரவேலர் சிரித்த முகத்துடன் வரவேற்கிறார். இருவரும் ஒரு அறைக்குள் சென்று பேசிக் கொண்டிருந்துவிட்டு வெளியே வருகின்றனர்.]

வந்தவர்: கோர்ட்டிலே நான் பார்த்துக் கொள்கிறேன். அந்த நாட்டியக்காரி விஷயம்...?

சிங்: நான் பார்த்துக் கொள்கிறேன்...

வந்த: தம்பியைக் கூப்பிடுங்க...சில 'பாயிண்ட்' சொல்லிவிட்டுப் போகிறேன்.

[சிங்காரவேலர் ஜாடை காட்ட, பணியாள் ஓடிச் சென்று, கண்ணாயிரத்தை அழைத்து வருகிறான்.]

வந்த: உட்கார் தம்பி...

[கண்ணாயிரம் நின்று கொண்டிருக்கக் கண்டு]

சிங்: சரி...சரி! உட்கார்...

[கண்ணாயிரம் உட்காருகிறான்.]

வந்த: தம்பி! அந்தப் பை விஷயம் இருக்கிறதே, அதை அந்தப் பயல் பெரிசு படுத்தப் பார்க்கிறான். நாமும் கொஞ்சம் முன ஜாக்கிரதையாக இருக்கவேண்டும்.

வந்த: இந்தப் பை யாருடையது?

கண்: எனக்குத் தெரியாது.

வந்த: இதை இதற்குமுன் எப்போதாவது பார்த்த துண்டா?

கண்: இல்லை...

வந்த: நாட்டியக்காரி நாடியாவை உமக்குத் தெரியுமா?

கண்: தெரியாது...

வந்த: பார்த்ததுண்டா?

கண்: இல்லை...

வந்த: இதை நாட்டியக்காரி நாடியாவிடமிருந்து நீ பறித்துக் கொண்டதாகக் கருப்பன் கூறுகிறானே, அதற்கு என்ன சொல்கிறாய்?

கண்: பச்சைப் புளுகு!

வந்த: இந்தப் பையையும் கடியாரத்தையும் நீயே கொடுத்ததாகக் கருப்பன் கூறுகிறானே, அதற்கு என்ன சொல்கிறாய்?

கண்: அண்டப்புளுகு!

வந்த: இவ்வளவுதான்! அழுத்தந்திருத்தமாக, தயங்காமல், இப்படிக்கேள்விகளுக்குப் பதில் சொல்ல வேண்டும். பயம் துளியும் வேண்டாம். நான் அங்குதானே இருப்பேன். என்ன?

[கண்ணாயிரம் வெறுப்புடன் கூடிய புன்சிரிப்புடன்]

கண்: கருப்பன் கூறும் உண்மை அவ்வளவும் அண்டப்புளுகு என்று நான் சொல்ல வேண்டும்.

வந்த: (சிரித்தபடி) தம்பி வேடிக்கையாகப் பேசுதே...

சிங்: டேய்...வேடிக்கை இருக்கட்டும். அங்கே போயும் ஏதாவது உளறித் தொலைத்துவிடாதே...தெளிவாக...

கண்: அழுத்தந் திருத்தமாகச் சொல்லவேண்டும்.

சிங்: ஆமாம்...ஆமாம்!

சண்: அண்டப் புளுகுகளை.. அப்பா! நாமெல்லாமா அண்டப் புளுகு பேசுவது? வயிற்றுச் சோற்றுக்கு வகையற்ற வர்கள் செயல் அல்லவா அது? நீங்கள்தானே சொன்னீர்கள். (குத்தலாக) நான் பயந்தே போனேன். நமது அப்பா இவ்வளவு அருமையாக உபதேசம் செய்கிறாரே...பொய் பேசுவது தகாது என்று கூறுகிறாரே, இனி, அவர் வியாபாரம் என்ன ஆகும் என்று பயந்து போனேன். இப்போது அந்தப் பயம் போய்விட்டது...

சிங்: போதும்...போதும், உன் குறும்புத்தனம்...

சண்: பொய் பேசச் சொல்லி நீங்களே பள்ளிக்கூடம் நடத்துகிறீர்கள். அழுத்தந்திருத்தமாகப் பொய் பேசுவது எப்படி என்று இவர் கற்றுக் கொடுக்கிறார். நல்ல உலகமப்பா இது...நல்ல உலகம்...

[வந்தவர் அசடு வழியும் முகத்துடன் விடை பெற்றுச் செல்கிறார். கண்ணாயிரமும் மாடிக்குச் செல்கிறான். சிங்காரவேலர் ஏதோ எண்ணிக் கொண்டு உலவுகிறார். சில்க் சட்டையும் 'கால்' கிராப்பும் உள்ள தோற்றமுள்ள ஒருவன் வருகிறான். அவனை அழைத்துக் கொண்டு தனி அறை சென்று பேசுகிறார்.]

சிங்: நாட்டியமாடும் நாடியா பழக்கந்தானே?

அவன்: அது ஏனுங்க! வேறே புதுமுகம்...சீட்டுப் போல பலது இருக்கு.

சிங்: இதோ, பாரய்யா! நான் என்ன கேட்கிறேன், எதுக்கு என்பதைத் தெரிந்து கொள்ளாமே!...

அவன்: நல்லா தெரியுதுங்க! நாடியா கொஞ்சம் பட படன்னு பேசும்...

சிங்: கொஞ்சமென்ன! நல்லாவே (குத்தலாக) பேசறா...

அவன்: அது சிலருக்குப் பிடிக்கும் பேச்சு...ஆனா நாட்டியமும் தெரியாது; நல்ல சபாவமும் கிடையாது. நான் சொன்னேன் பாருங்க, சிட்டு, அது இந்த மாதிரி இடத்துக்குப் பொருத்தம்.

சிங்: கர்மம்! கர்மம்! நாட்டியத்துக்கு அல்ல அய்யா. இது கோர்ட் விவகாரம், அந்தப் பொண்ணு இருக்காளே, நாடியா, அவ சாட்சி சொல்லணும், நம்ம பக்கம்! முடியுமா உன்னாலே, சரிப்படுத்த...

அவன்: (யோசித்தபடி) கொஞ்சம் கஷ்டம்தானுங்க... பிடிவாதக்காரி!

சிங்: செலவு பற்றிய கவலை வேண்டாம்.

அவன்: பார்ப்போம்ங்க...இங்கே அழைத்துக்கொண்டு வரட்டுமா...அல்லது நீங்களே அங்கே வாரிங்களா?

சிங்: இரண்டும் வேண்டாம். நீயே பேசி, அதாவது, நீயே அவளுக்குப் புத்தி சொல்வதுபோலப் பேசி நம்ம பக்கம் சாட்சி சொல்ல சம்மதிக்க வைக்கணும். அதெல்லாம் பெரிய இடம். அந்த இடத்துப் பகையெல்லாம் கூடாது. பல மாதிரி தொல்லையெல்லாம் வரும். அதனாலே அவர்களுக்கு விரோதமாக சாட்சி சொல்லி ஆபத்திலே மாட்டிக் கொள்ளாதே!...அவர்கள் பக்கம் சாட்சி சொன்னா பணமும் கிடைக்கும்; ஆதரவும் தருவாங்க; அப்படி இப்படின்னு சொல்லணும். ஏன்யா, இதையெல்லாமா விளக்க வேணும்? நீ என்ன, அனுபவமில்லாத ஆளா?

அவன்: கோர்ட் விவகாரமான அனுபவம் ஏதுங்க? பார்க்கிறேனுங்க, என்னாலே முடிந்ததை!

[சிங்காரவேலர் பணம் தருகிறார். பெற்றுக் கொண்டு போகிறான்.]

காட்சி—7

இடம்: நாடியா வீடு

இருப்போர்: நாடியா, மூதாட்டி.

நிலைமை: மூதாட்டி இழுத்துப் போர்த்துக் கொண்டு படுத்துக் கொண்டிருக்கிறாள். நாடியா, ஒரு பழைய ஆர்மோனியத்தை வாசித்துக் கொண்டிருக்கிறாள். 'மேக்கப்' அதிகம் இல்லாததால் முகத்திலே சோர்வு படர்ந்திருப்பது நன்றாகத் தெரிகிறது. பளபளப்பு போய் விட்டபுடவை. கலைந்து போயுள்ள தலை. சிறிது கிழிந்து கிடக்கும் விரிப்பின் மீது உட்கார்ந்து கொண்டிருக்கிறாள். சுவரிலே, சினிமா நட்சத்திரங்களின் படங்கள் ஒட்டப்பட்டுள்ளன. நாடியாவின் நடனக்கோலத்தைக் காட்டும் படம் மாட்டப்பட்டிருக்கிறது. சிங்காரவேலரால் அனுப்பப்பட்ட ஆசாமி உள்ளே நுழையக் கண்டு ஆர்மோனியம் வாசிப்பதை நிறுத்திவிட்டு எழுந்திருக்காமலே...

நாடியா: வாங்கண்ணேன்! ஏது அத்தி பூத்ததுபோல்...

அவன்: வரணும் வரணும்னு! ஆனா...வெறுங்கையோட வரப்படாது பாரு, அதனாலே வரவில்லை...

நாடி: அப்படின்னா...இப்ப ஏதோ கச்சேரி கிராக்கியோட வந்திருக்கிறீங்கன்னு அர்த்தம். இல்லையா...

அவன்: ஒரு வேலையாத்தான் வந்திருக்கிறேன்...அதை முடித்துக் கொடுத்தாயானா, ஒரு கச்சேரி என்ன, பல கச்சேரிகளை ஏற்பாடு செய்ய முடியும்...

நாடி: என்னண்ணே, பீடிகை பலமாப் போடறிங்க...
என்ன வேலை அது?

அவன்: ஒரு ஐந்து நிமிஷ வேலை...கோர்ட்டிலே
சாட்சி சொல்லணும்...

நாடி: எந்த டிராமா 'காண்ராக்ட்'டரோட தகராறு?

அவன்: அடடே! இது அந்த விதமான விஷயமல்ல...
பெரிய இடத்து விவகாரம்.. சிங்காரவேலன்னு ஒரு சீமான்...

நாடி: ஆமாம்! தெரியும் அந்த ஆசாமி சீமான்தான்.
ஆனா பெரிய மனுஷன்னு சொல்லாதே...நான் ஒத்துக்
கொள்ளமாட்டேன். எனக்குத் தெரியும்.

அவன்: உனக்குத் தெரியுமா! எப்படி?

நாடி: அது பெரிய கதை அண்ணே! இப்ப அவரு
சொல்லித்தான் வந்திருக்கறியா?

அவன்: நீயாகப் போகிற மாதிரி போய்வான்னு
சொல்லி என்னை அனுப்பினாரு...நாடியா! காப்பி
பலகாரம் வாங்கிவரச் சொல்லேன்....

[பணத்தை எடுக்கிறான்]

நாடி: வேண்டாமண்ணே! காபி வேலையெல்லாம்
முடிந்தது. வந்த விவரம் சொல்லு.

அவன்: விவரம் என்னிடம் சொல்லவில்லை. ஏதோ
கோர்ட்டிலே கேசாம்...நீ அவருக்காக சாட்சி சொல்ல
வேணுமாம்!

நாடி: என்ன கேசுன்னு உனக்குத் தெரியாது அண்ணே.
தெரிந்திருந்தா வந்திருக்கமாட்டே. நம்மைப் போல ஒரு
ஏழையைக் கெடுக்கறதுக்கு என்னை உடந்தையாக இருக்கச்
சொல்றாரு. காலையிலே பூக்கடைக்காரர் விவரமா...
சொன்னாரு அண்ணே! நான் கோர்ட்டுக்குப் போகத்தான்
போறேன், சாட்சி சொல்லத்தான் போறேன். ஆனா,
உண்மையைச் சொல்லப்போறேன்...இந்த ஆள் விழுங்கிப்
பக்கம் பேசமாட்டேன்...

அவன்: நாடியா! அப்படிப்பட்டவர்களை விரோதிச்சிக்கக் கூடாதம்மா...நான் சொல்றதைக் கேளு.

நாடி: வேறே வேலையைப் பாரு! வகையா வந்து மாட்டிக் கொண்டாங்க. பெரிய மனுஷனுங்க சாயம் வெளுக்க வேணுமேல்லோ...விடுவனா!

அவன்: எல்லாம் நம்ம சாயமுந்தான் வெளுத்துப் போகும்!

நாடி: விட்டுத்தள்ளு அண்ணே! நம்ம சாயம் இனிமேலா வெளுக்கப் போவுது!

அவன்: என்ன வேணுமானாலும் தருவாரு...

நாடி: ஏன் தர்மாட்டாரு...எங்க மாமனாரு?

அவன்: என்னது...என்னது...?

நாடி: அப்படித்தான் கோர்ட் பதறப் போகுது...கொல்லுன்னு சிரிக்கப்போகுது...அப்பொ...அந்தப் பெரிய மனுஷன் தலையைத் தொங்கப் போட்டுக் கொள்ளதைப் பார்க்கணும்...

அவன்: பெரிய கதையே நடந்திருக்குதுபோல இருக்குதே!

நாடி: ஆமா...கோர்ட்டிலேதான் சம்பூர்ண பட்டாபிஷேகம்...(சிரிக்கிறாள்)

[ஆர்மோனியத்தை வாசித்தபடி பாடுகிறாள்.
அவன் காரியம் நடக்காது என்பதைத் தெரிந்து கொண்டு வெளியே செல்கிறாள்.]

காட்சி—8

இடம் : மாளிகைக் கூடம்

இருப்போர்: சிங்காரவேலர்.

நிலைமை: சிங்காரவேலர் கணக்குப் புத்தகத்தைப் புரட்டிக் கொண்டிருக்கிறார். அவர் அனுப்பிவைத்த ஆசாமி வருகிறான். தலையைச் சொரிந்தபடி நிற்கிறான். அவனைக் கண்டதும் போன காரியம் முடியவில்லை என்பதைப் புரிந்து கொள்கிறார். வெறுப்பும் அலட்சியமும் கலந்த குரலில்...

சிங்: சரி, சரி!...போ! போ! கையாலாகாதவன்...

[வேலையைளைப் பார்த்து]

காரை எடுக்கச் சொல்லு—பழக—போட்டு...

[ஆசாமியைப் போகச் சொல்லி கையை அசைக்கிறார். அவன் கவலையுடன் செல்கிறான்.]

காட்சி—9

இடம்: நாடியா வீடு

இருப்போர்: நாடியா, சிங்காரவேலர்.

நிலைமை: சிங்காரவேலர், ஒரு பழைய நாற்காலியில் உட்கார்ந்து கொண்டிருக்கிறார். எதிர்ப்புறம் நின்று கொண்டிருக்கிறான் நாடியா. அவள் பார்வையில் வெறுப்பும் அலட்சியமும் கலந்திருக்கிறது. நாடியா நின்று கொண்டிருக்கும் போக்கு, சிங்காரவேலரை எழுந்து போகலாம் என்று எடுத்துக் கூறுவது போலிருக்கிறது. அவள் போக்கைக் கண்டு சிங்காரவேலர்

கோபமோ, குமுறலோ, வெறுப்பு போ கொண்டதாகக் காட்டிக் கொள்ளவில்லை. அங்கு தெரிந்த ஏழ்மைக் கோலத்தைக் கண்டு பரிதாப உணர்ச்சி கொண்டவர் போலிருக்கிறார். நின்று கொண்டிருக்கும் நாடியாவைப் பரிவுடன்பார்த்தபடி..

சிங்: உட்கார்!

[நாடியா வெறுப்புடன் கீழே உட்காருகிறாள், சிங்காரவேலரை ஏறெடுத்துப் பார்க்காமல்...]

நாடி: பெரிய மனிதர்கள் இப்படிப்பட்ட இடமெல்லாம் வரக்கூடாதே...

சிங்: அப்படி ஒரு சட்டமா என்ன?

நாடி: (சலிப்புடன்) சரி, சரி! என்ன பேச வேண்டுமோ அதைப் பேசிவிட்டுப் போங்கள்.

சிங்: நாடியா! உனக்கு அன்று மூண்ட கோபம் இன்னும் தணியவில்லை...

நாடி: இன்றும் உம்முடைய ஆள்வந்து நெருப்பைக் கிளறிவிட்டுத்தான் போனான்.

சிங்: (பொய்க் கோபம் காட்டி) முட்டாள் நாடியா அவன்! என்ன சொன்னான் உன்னிடம்?

நாடி: உங்கள் குடும்ப கௌரவத்தைக் காப்பாற்றச் சொன்னான்...பொய் சாட்சி சொல்லி...

சிங்: நினைத்தேன்... அப்படித்தான் வகையில்லாமல் பேசியிருப்பான் என்று...

நாடி: (ஆத்திரத்துடன்) பொய்சாட்சி சொல்லச் சொல்ல வில்லையா?

சிங்: (அமைதியாக) சொன்னேன் நாடியா...சொன்னேன்... நானே அதைச் சொல்லத்தான் நேரில் வந்திருக்கிறேன்.

நாடி (மேலும் ஆத்திரம் கொண்டு) முடியாது! முடியவே முடியாது! பொய்சாட்சி சொல்லி ஒரு ஏழைக் குடும்பத்துக்குக் கேடு செய்யமாட்டேன்...நான் இழிவான நிலையில் தான் இருக்கிறேன்...

சிங்: (உருக்கம் காட்டி) இழிவான நிலையில் நீ இருப்பது உன் குற்றமல்ல, சமூகம் செய்யும் குற்றம்தான்! காரணம், உன்னைக் காப்பாற்றி நல்வழிப்படுத்த என்னைப்போல ஒருவன் இருந்தால் நீ ஏன் பாவம், இந்தக் கதிக்கு ஆளாகப் போகிறாய்!

நாடி: (கேலிக் குரலில்) உருக்கமாகக்கூடப் பேசத் தெரிகிறதே!... அன்று உருட்டல் மிரட்டல் அபாரமாக இருந்தது...

சிங்: அப்போதும் குடும்ப கௌரவத்தைக் காப்பாற்றத்தான்.

நாடி: (வெறுப்படைந்து) குடும்ப கௌரவம்! நாசமாகட்டுமே, எனக்கென்ன...

சிங்: உனக்கு ஒன்றும் இல்லை. எனக்குக்கூட அதனாலே கஷ்டமோ, நஷ்டமோ இல்லை...கருப்பன் குடும்பம் கெடக்கூடாது என்று நினைக்கிறாயே, அது சிலாக்கியமான குணம். பலருக்கு இருப்பதில்லை; அந்த இளகிய மனம் உனக்கு இருக்கிறது. ஆனால் நாடியா...கோர்ட்டிலே உன் சாட்சி பத்தால் எங்கள் குடும்ப கௌரவம் பாழானால்...ஆயிரக் கணக்கான ஏழைகளின் குடும்பம் நாசமாகிவிடும்...

நாடி: என்னய்யா, மிரட்டிப் பார்க்கிறீர்!

சிங்: குடும்ப கௌரவம் கெட்டால் தொழில் கெடும், தொழில் கெட்டால் அதை நம்பிப் பிழைக்கும் ஆயிரம் குடும்பம் வேலையின்றி அலையும்; அழியும். வா, என்னோடு நேரிலேயே பார்க்கலாம்...பயப்படாமல் வா...என் மகள் போல... நீ...

[நாடியா அவருடைய பேச்சு வெறும் நடிப்பு என்பதை எப்படி உணரமுடியும். அவ்வளவு இயற்கையான—உயர்தரமான நடிப்பை அவர் கண்டதே இல்லை. நாடியா படப்படப்பாகப் பேசுவாள். அதிலே சுவையிருப்பதாகப் பலர் கூறியதால் அவ்விதமான பேச்சினைப் பழகிக் கொண்டாள். பிறகு அது பாதிச் சபாவமாகிவிட்டது. ஆத்திரம் பீறிட்டுக் கொண்டுவரும், உள்ளத்தில் எழுவதை அடக்கிக் கொள்ளத் தெரியாததால்! அந்த ஆத்திரம் பொறி பறக்கும் சொற்களாகவோ, பொலாபொலவென உதிரும் கண்ணீராகவோ மாறும். சிரிப்பாள் கலகலப்பாக; மிகச் சாதாரண வெற்றியிலேகூட மிகப் பெரிய சுவை காண்பாள். இவ்வளவுதான் அவளுக்குத் தெரியும். சிங்காரவேலர் போன்ற, ‘பிறவி நடிசர்’ களை அவள் என்கே கண்டிருக்கிறாள்? அந்த நடிப்பு அவள் மனதைத் தொட்டு விட்டது. அதிலும் அவர், தன்னைப் பார்த்து, ‘நீ என் மகள்போல’ என்று சொன்னது நாடியாவைத் திக்குமுக்காடச் செய்து விட்டது. தழதழத்த குரலில்...]

நாடி: ஆ! என்ன, என்ன!...மகள் போல...மகள் போல....

சிங்: ஓஹோ! மருமகள் என்று சொல்லியிருக்க வேண்டுமா...குடும்ப கௌரவத்துக்காகத்தான் உன்னை மருமகனாக்கிக் கொள்ள முடியவில்லை... வா, நாடியா...

[சிங்காரவேலர் நாடியாவைத் தன் மோட்டாரி வேயே அழைத்துக்கொண்டு செல்கிறார்; ஊருக்கு ஒதுக்குப்புறமான இடத்தைக் கடக்கிறார்கள். அங்கு ‘சிங்காரபுரி’ என்ற பெயர்ப்பலகை அமைந்த நுழைவு வாயில் தெரிகிறது. உட்பக்கத்தில் சில நூற்றுக்கணக்கான குடிசைகள் உள்ளன.

எங்கும் குப்பையும் கூளமும் நிரம்பி இருக்கின்றன. நாய்களும், பன்றிகளும் தாராளமாக நடமாடுகின்றன. சிறுவர்கள் அலங்கோலமான நிலையில் இருக்கிறார்கள். பல இடங்களில் சேறு நிரம்பிய பள்ளங்கள். வண்டி இழுப்பவர்களும், விறகு பிளப்பவர்களும் பாட்டாளிகள் அங்கு காணப்படுகிறார்கள். குடிசைகளுக்கு வெளியே வயோதிகர்கள் சிலர் இருமிக் கொண்டும், சிலர் முடக்கிப்படுத்துக் கொண்டும் இருக்கின்றனர். வாலிபர்கள் சிலர் காட்டுக்கூச்சல் போடுவதும், கலகச் சண்டையிடுவதுமாக உள்ளனர். ஒருபுறத்தில் நாலைந்து பெரிய கற்கள் நடப்பட்டு விபூதி குங்குமம் பூசப்பட்டு வேல்கம்புகள் செருகி வைக்கப்பட்டுள்ளன. பலர் பலவிதமான பேச்சுக்களை ஒரே சமயத்தில் கிளப்புவதால், விளக்கமற்ற ஒரு பேரொலி பரவி நிற்கிறது. ஒருபுறம் பலகாரக் கடை இருக்கிறது; அதற்குப் பக்கத்திலேயே சாணி பிசைந்து விரட்டி தட்டிக் கொண்டிருக்கிறார்கள். ஈ மொய்த்துக் கிடக்கும் 'மிட்டாய்' விற்கிறான் ஒருவன். சிலர் காலி ரிக்ஷாவை இழுத்துக் கொண்டு இருக்கிறார்கள். இந்தக் காட்சியைக் கண்டதால் நாடியாவுக்கு மனவேதனைதான் அதிகமாகிறது. இதுபோன்ற ஒரு குப்பத்திலேதான் அவள் பிறந்தது; வளர்ந்தது. 'குட்டி தளுக்குக்காரி! நடையே நாட்டியமாக இருக்கு! பாரு ஆளை! மயக்கிச் சுருட்டி விரலிலே போட்டுக் கொள்வா மோதிரமாக!' என்று பலர் பலவிதமான பரிகாசப் பேச்சு பேசுவார்கள், சிறுமியாக இருந்தபோது. அங்கிருந்து எங்கெங்கோ சென்று, கடைசியில் நாடியா ஆகி இருக்கிறாள். வாழ்க்கையின் பல நிகழ்ச்சிகள், அவள் மனத்திரையிலே வேகமாக மாறி மாறி ஓடிக் கொண்டிருந்தன. ஒரு பெரிய வியப்பு நாடியாவுக்கு! உலகம் எவ்வளவோ மாறிவிட்டிருக்கிறது. ஆனால் இந்தக் 'குப்பங்கள்'

மட்டும், அன்று இருந்ததுபோலவேதான் இன்றும் இருந்து வருகின்றன. ஆட்கள் மாறுகிறார்கள்; ஆனால் 'குப்பம்' என்ற அமைப்பு—அமைப்பா அது? அலங்கோலம் அப்படியே இருந்து வருகிறது. இங்கிருந்து எத்தனை நாடியாக்கள் கிளம்புகிறார்களோ—யார் கண்டார்கள்? செ! கிளம்பும்போது என்னென்ன துன்பக் கனவுகள்! பாதையிலே செல்லச் செல்ல என்னென்ன இடர்கள்! இழிவுகள்! நாடியா, ஏதும் பேசவில்லையே நவீர் அவர் மனதிலே ஓராயிரம் எண்ணங்கள் குமுறியபடி இருந்தன. சிங்காரவேலர், அவளைக் கூர்ந்து கவனித்துக் கொண்டிருந்தார்; கணக்குப் போட்டுக் கொண்டிருந்தார். வறுமைப் பிணியிலே சிக்கித் தவிப்பவர்களைக் கண்டால் அவளுக்குக் கண்ணீர் தளும்புகிறது. மனம் அப்படி!—இது புரிந்தது அவளுக்கு. குப்பம்! அதைக் காண மோட்டார் சவாரி!—விசித்திரம் என்று எண்ணினாள் நாடியா. அவளையும் அறியாமல் சிரிப்பு பொங்கிக் கொண்டு வந்தது.]

நாலைந்து கல் தொலைவில், சிறு காட்டர்ந்த இடத்தை நோக்கி மோட்டார் செல்கிறது. 'நாடியா'வுக்கு இலேசாகத்திகில் பிறக்கிறது. காட்டிலே அடித்துப் போட்டு விட்டுவிடுவார்களோ என்ற பயம்.

தொலைவிலிருந்து ஓசை கேட்கிறது; கல்லைப் பிளப்பது போன்ற ஓசை.

சிறிது நேரத்தில், மோட்டார் ஒரு வெளியில் சென்று நிற்கிறது. கீழே இறங்குகிறார்கள் இருவரும். ஒரு புதிய கோயில் எழும்பிக் கொண்டிருக்கிறது. சிங்காரவேலர் உருக்கமாகப் பேசுகிறார்: "இந்தத் திருப்பணியிலேதான் மாநாள் ஈடுபட்டிருக்கிறேன். நெடுங்காலத்துக்கு முன்பு இது ஒரு கீர்த்தி மிக்க ஸ்தலம். காலக்கொடுமையால் இடிபாடாகி விட்டது இந்த ஆலயம். இதனைப் புதுப்பித்துக் கட்டி முடிக்க வேண்டும். ஆண்டவன் கருணையும் தயவும் இருந்

தால்தான் முடியும் நாடியா! இங்குள்ள மூர்த்தியின் பெயர் அனாதை ரட்சகர் என்பது. பகவான் எடுத்த அவதாரங்கள் பத்து அல்லவா? அந்தப் பத்து அவதாரங்களிலும் செய்து முடிக்காத காரியம், ஏழைகள் படும் துயரைப் போக்காம லிருந்துவிட்டது.

அதற்காகவே பகவான் இங்கு அனாதை ரட்சகர் என்ற திருநாமத்துடன் அவதரித்தார் என்பது ஐதீகம். பழைய செப்பேடு, ஓலைச்சுவடி மூலம் இது தெரிகிறது. ஒரு புலவர் குழு தலபுராணம் தயாரித்துக் கொண்டிருக்கிறது. வெளியீட்டு விழாவும் விமரிசையாக நடந்திடும்.

நாடியா! இந்த ஆலயம் புதுப்பிக்கப்பட்டுவிட்டால்— இன்று சாஸ்திர முறைப்பட்ட பூஜைகள் நடக்கத் தொடங்கி விட்டால், ஏழைகளுக்கு இன்பமான வாழ்வு கிடைத்திடும்.

நோய் நொடியால் அவதிப்படுபவர்கள் இந்தத் திருக் குளத்தில் ஒன்பது வேளை மூழ்கினால் போதும்.

கண் பார்வை இழந்தவர்கள் இங்கு அழைத்து வரப் பட்டு, அதோ, அந்த மரத்தடியில்—ஒரு மேடை அமைக்கப் போகிறோம்; அங்கு படுத்துக் கொள்ள வேண்டும். ஒரு இரவில், நாக சர்ப்பம் வரும்! கண் இருக்கும் இடத்தைத் தன் நாவல் தீண்டிவிட்டுப் போகும். காலையில் குருடன் விழி பெறுவான். இதுபற்றிய கல்வெட்டே கிடைத்திருக்கிறது.

இந்த ஆலயம் சம்பந்தப்பட்ட அற்புதம் ஆயிரம் என்று சொல்லலாம்...

இந்தக் காடு ஒரு பெரிய ஜமீன்தாருடையது. மான் வேட்டை ஆடுவதற்காக இதை வைத்துக் கொண்டிருந்தார். இரண்டு இலட்ச ரூபாய் விலைக்குக் கொடுத்திருக்கிறார். பாதிப்பணம் தந்திருக்கிறேன்; எட்டு இலட்சம் விலைக்கு மற்றொரு ஜமீன்தார் கேட்டார்; கொடுக்கவில்லை. கோயில் திருப்பணிக்கு என்றதும் கொடுத்ததைக் கொடு என்றார், புண்ணிய காரியம் என்பதால்!

இது வெறும் கோயில் மட்டுமல்ல, நாடியா! இது ஏழைகளின் சுவர்க்கம்—இங்கு அனாதை விடுதலை பள்ளிக்கூடம், தர்மசத்திரம், மருத்துவமனை...என்னென்னமோ திட்டம் என் மனதில். ஆண்டவன் அருளால் உன் உதவி கிடைத்து விட்டால், என் எண்ணம் ஈடேறிவிடும்.

மொத்தத்தில் பத்து இலட்சம் செலவிடத் திட்டம். ஆமாம், நாடியா! அவ்வளவும் என் ஒருவனாலே ஆகுமா? அதனால் இதற்குப் பல புண்ணியவான்களின் பணமும் தேவை; கிடைத்துக் கொண்டிருக்கிறது. அரசாங்க உதவியும் கிடைக்கிறது.

அதோ பார்! ஒரு சிற்பி, நந்தி சிலையைச் செதுக்கிக் கொண்டிருக்கிறானே, அவனுக்கு மட்டும் மாதம் முன்னூறு ரூபாய். அவனுக்குத் துணையாகப் பதினெட்டு பேர்கள்.

மொத்தத்தில் இந்தத் தர்ம காரியத்தில், நாடியா! ஐநூறு பேர்கள் ஈடுபட்டிருக்கிறார்கள். இவ்வளவு பெருஞ் செலவும் நான் பார்த்துக்கொள்ள வேண்டியிருக்கிறது.

சர்க்கார் உதவி, செல்வவான்களின் நன்கொடை, பக்தர்களின் காணிக்கை இவ்வளவும் திரண்டு கிடைத்தால் தான் இந்தக் காரியம் நடைபெறும். என் பெயர், என் குடும்பப் பெயர் மீது ஒரு துளியும் 'மாசு' விழாதிருந்தால்தான், மதிப்பு குறையாது இருந்தால்தான், இந்தப் புண்ணிய காரியம் பூர்த்தியாகும். ஒரு சிறு கறை விழுந்தாலும் போதும். சிங்காரவேலர் இப்படிப்பட்டவர்தானா, அவர் மகன் கெட்ட நடத்தைக்காரன்தானா என்ற பெயர் கிளம்பினால் போதும் நாடியா! இவ்வளவும் பாழாகும். மனிதர்களின் காரியம் மட்டுமல்ல, மகேசன் காரியம்கூட நாசமாகிவிடும். குடும்ப கௌரவம் கெடக்கூடாது என்பதிலே எனக்கு ஏன் அவ்வளவு அக்கறை என்பது புரிகிறதா? மதிப்புமங்காதிருக்கவேண்டும்; அந்த மதிப்பின் மீதுதான் நம்பிக்கை எழுகிறது; அந்த நம்பிக்கை நொறுங்கினால், இந்தத் தேவாலயமே நொறுங்கிப் போகும். உன் ஒரு வார்த்தையில் இருக்கிறது, இந்தப் புண்ய ஸ்தலத்தின் எதிர்காலம்.

நாடியாவின் மனம் ஓரளவு உருகிடத் தொடங்கிற்று. ஆனால் மறுகணம் மனதைத் திடப்படுத்திக் கொண்டாள்.

ஆலயம் இங்கு; அலங்கோலம் அங்கு—வழியில் பார்த்த தோமே, பெயர் என்ன, சிங்காரபுரி! அந்த மக்கள் சேற்றிலே புரள வேண்டியது; இங்கு சந்தன அபிஷேகம் நடத்த ஏற்பாடாகிறது. அதற்கு நான், ‘பொய்சாட்சி’ சொல்ல வேண்டும். நியாயம் வெகுநேர்த்தி, அய்யா! வெகு நேர்த்தி! என்று வேதனையை அடக்கிக் கொண்டு நாடியா கூறினாள்.

சிங்காரவேலர் திடுக்கிடவில்லை.

“உண்மையான பேச்சு. நாடியா! குப்பம் அங்கே, கோலாகலம் இங்கே! இது என்ன நியாயம் என்றா கேட்கிறாய் நாடியா?

நான் சொல்ல வந்ததில் ஒரு பாதி மட்டுமே சொல்லி முடித்தேன். இந்தத் தேவாலயத் திருப்பணியுடன் இணைந்தது குப்பத்தைத் திருத்தி அமைப்பதும். பார்த்திருப்பாயே, ‘சிங்காரபுரி’ என்ற பெயர்ப் பலகையை. என் பெயரைச் சூட்டிவிட்டார்கள் ஊர்ப் பெரியவர்கள். அந்தக் குப்பத்தை உண்மையிலேயே சிங்காரபுரி ஆக்கத் திட்டமிட்டிருக்கிறேன். அந்தச் சிங்காரபுரிக்குத்தான் இந்தக் கோயில் வருமானம் அவ்வளவும். புரிகிறதா? தேவாலயப் பணி முடிந்தால்தான், குப்பம் சீரூராகும். பெயர் சிங்காரபுரி என்கிறார்கள். ஊர்ப் பெரியவர்கள் ஒத்துக் கொண்டால் நாடியாபுரி என்றே நான் பெயரிடுவேன்—உன் கையில்ல்தான் இருக்கிறது அதன் எதிர் காலமும்! அந்தக் குப்பத்தார்தான் இந்தக் கோயிலுக்குச் சொந்தமான நிலத்தை உழப்போகிறார்கள்...கூலிக்கு அல்ல...குத்தகைக்கும் அல்ல...குடும்பம் ஒன்றுக்கு ஐந்து ஏக்கர், இந்தக் கோயில் நிலத்திலிருந்து” என்றார் சிங்காரவேலர்.

நாடியாவின் மனக் கண்முன், குப்பம் புது சீரூராகத் தெரியலாயிற்று! குப்பை மேட்டில் புரண்டு கொண்டிருந்த சிறுவர்கள் பள்ளிகளில் படிக்கும் காட்சி தெரிந்தது. பள்ளம் சேறு எல்லாம் மறைந்து, வரிசை வரிசையாக வீடுகள்! வீடு

களில் விளக்கொளி—மக்கள் முகத்தில் மகிழ்ச்சி ஒளி தென்பட்டது.

நாடியா, சில ஆண்டுகள் நாடகத்தில் இருந்தவள்; ஏழையர் வாழ்வு சீர்பட வேண்டும் என்பது பற்றியே ‘வசனம்’ பல, பாடம் அவளுக்கு.

“உண்மையாகவா?” என்று தழதழத்த குரலில் கேட்டாள்.

சிங்காரவேலர் ஒரு வசீகரமான புன்னகையைக் காட்டிய படி தலையசைத்தார்; நாடியா தலை கவிழ்ந்துகொண்டாள்.

“நாடியா! எனக்குத் தெரியும். நீ பட்டபட்டுவென்று பேசுவளே தவிர நல்ல மனம், இளகிய மனம் உனக்கு என்று. கருப்பனைப்பற்றிக் கவலைப்படாதே. மேல்கோர்ட்டில் அவனுக்காக வாதாட வேறு ஏற்பாடு செய்து விடுதலை வாங்கித் தரமுடியும். இப்போது என் குடும்பப் பெயர் காப்பாற்றப்பட வேண்டும்...இத்தனை ஏழைக் குடும்பங்களின் நல் வாழ்வுக்காக. எனன் சொல்கிறாய்?” என்று கேட்டார். “ஆசுட்டும், உங்கள் இஷ்டம்போல” என்றாள் நாடியா.

காட்சி—10

இடம்: வழக்கு மன்றம்

இருப்போர்: சிங்காரவேலர், கண்ணாயிரம், நாடியா, கருப்பன், வீராயி, வழக்கறிஞர்கள்.

நிலைமை: [கருப்பன் கூண்டில் நிறுத்தப் பட்டிருக்கிறான். சாட்சிக் கூண்டில் கண்ணாயிரம் நிற்கிறான்]

கண்ணாயிரம் சார்பில் வந்துள்ள வழக்கறிஞர்...

வ: (நாடியாவின் அலங்காரப் பையைக் காட்டி) இது யாருடையது என்று தெரியுமா?

கண்: (சிங்காரவேலரைப் பார்த்துவிட்டு) தெரியாது...

வ: இது நாடியா என்கிற நாட்டியக்காரியுடையது. அவளிடமிருந்து இதைப் பறித்துக் கொண்டீர். கருப்பனுக்கு இதையும் கைக்கடியாரத்தையும் இனாம் கொடுத்தீர் என்று கருப்பன் கூறுகிறான். என்ன சொல்கிறீர்?

(தயக்கத்துடன் சிங்காரவேலரைப் பார்க்கிறான். அவர் வாயை அசைத்துக் காட்டுகிறார், வெறுப்புடன்)

கண்: அண்டப்புளுகு!

[சிங்காரவேலர் முகம் மலருகிறது. நாடியாவைச் சாட்சிக் கூண்டில் ஏற்றுகிறார்கள்]

வ: (பையைக் காட்டி) இது உன்னுடையதா?

நா: இல்லை.

வ: கண்ணாயிரம் என்பவரை உனக்குத் தெரியுமா?

நா: தெரியாது.

[சிங்காரவேலர் மகிழ்ச்சிப் புன்னகை கொள்கிறார்.]

வ: கண்ணாயிரத்தைப் பார்த்திருக்கிறீர்களா?

நா: ஓ!

[சிங்காரவேலர் திகைக்கிறார்.]

வ: பார்த்திருக்கிறாயா? எப்போது? எங்கே?

நா: இப்போது! இங்கே! கோர்ட்டில்...

[சிங்காரவேலர் முகம் மலருகிறது. இலேசாகக் கோர்ட்டில் சிரிப்பொலி கிளம்புகிறது. மேஜையைத் தட்டி ஒழுங்கை ஏற்படுத்திவிட்டு, வழக்கு மன்றத் தலைவர் தமது தீர்ப்பைப் படிக்கிறார்.]

வ: நேற்றும் இன்றும் நடைபெற்ற இந்த வழக்கு சம்பந்தமான சகல பிரச்சினைகளையும் சீர்தூக்கிப் பார்த்ததில், வீராயி, கருப்பன் இருவருமே குற்றவாளிகள் என்ற முடிவுக்கு வந்திருக்கிறேன். வீராயிக்கு மூன்று மாத வெறுங்காவல்

தண்டனையும், கருப்பனுக்கு ஆறுமாதக் கடுங்காவல் தண்டனையும் விதிக்கிறேன்.

அண்டப்புளகு பேசுவது, ஆளை அடிப்பது, அகப்பட்டதைத் திருடுவது போன்ற குற்றம் புரிவோர்கள், சமூக விரோதிகள். அவர்களால் நாட்டுக்கே ஆபத்து. ஆகவே, அப்படிப்பட்டவர்களுக்குக் கடுமையான தண்டனை தந்தால் மட்டும் போதாது; சமூகம் அப்படிப்பட்டவர்களைக் காரித் துப்ப வேண்டும்.

[கோர்ட் கலைகிறது.]

காட்சி---11.

இடம்: மாளிகைக் கூடம்

இருப்போர்: சிங்காரவேலர், அன்னபூரணி, கண்ணாயிரம்.

நிலைமை: சிங்காரவேலரும் கண்ணாயிரமும் வந்தது கண்டு அன்னபூரணி ஆவலாக வருகிறார்கள்.

அன்: என்ன தம்பி ஆச்சி?

சிங்: ஆகவேண்டியது ஆச்சி... ஆறு மாசம் அந்தப் பயலுக்கு; மூன்று மாசம் அவளுக்கு!

அன்: பாவம்! போறாத வேளை! என்ன செய்வது? அதனதன் விதிப்படி நடக்குது... இரு தம்பி! காப்பி கொண்டு வர்றேன்...

[உள்ளே போகிறார்கள்.]

கண்: (குத்தலாக) காரித்துப்ப வேண்டுமாம் அப்பா! கேட்டீர்களா, தீர்ப்பை! அண்டப்புளகு பேசுபவர்கள் சமூக விரோதிகள். நாட்டுக்கே ஆபத்து... காரித் துப்ப வேண்டும் என்கிறார் நீதிதி...

சிங்: (சலிப்புடன்) சரி, சரி! சும்மா விடு... போய்ப் படு...

கண்: (பதறியபடி) கோழை! நான் ஓர் கோழை... அக்ரமத்துக்கு உடந்தையாக இருந்தேன்...சுயநலம், சுக போகம் என்னைப் பிடித்தாட்டுகிறது...விடுபடமுடியவில்லை ...அந்த ஏழைக் குடும்பம் என்னால் அல்லவா இந்தக் கதியாயிற்று?...அந்த நாடியா அவளுமா பச்சைப் புளுகு பேசுவது? எனக்குத்தான் கற்றுக் கொடுத்தீர்கள் வக்கீல் வைத்து ...அவள்...

சிங்: (கேலிச் சிரிப்புடன்) அவளுக்கு நான் கற்றுக் கொடுத்தேன்...போடா மடப்பயலே! விவரம் தெரியாமல் போய் இப்படியெல்லாம் சிக்கிக் கொள்ளாதே!...எத்தனை காலம் நான் இருக்க முடியும், கல்லுப் பிள்ளையார்போல... புத்தியோடு நடந்துகொள்...உன் அந்தஸ்துக்கு ஏற்றபடியான நடவடிக்கை இருக்க வேண்டும்.

[கண்ணாயிரம் கண்களில் நீர் துளிர்ந்திடும் நிலையில் மாடி செல்கிறான். அன்றிரவு பத்து மணிக்கு மேல் சிங்காரவேலர் ஏதோ குறிப்பு எழுதிக் கொண்டிருக்கிறார். வெளியே பெருமழை பெய்து கொண்டிருக்கிறது. பேய்க் காற்றால் மரங்கள் சாய்கின்றன; குடிசைகள் பிய்த்தெறியப்படுகின்றன. நடைபாதை வாசிகள் ஒண்ட இடமின்றித் திண்டாடுகிறார்கள். இடியும் மின்னலும் பயங்கரமாகின்றன. ஏழை எளியவர்கள் கோணிகளைப் போர்த்துக் கொண்டு வீடு நோக்கி ஓடுகிறார்கள். ஊர்க்கோடியில் பரவலான பெரிய டள் ளத்தை நோக்கிப் பல பக்கமிருந்தும் மழைத் தண்ணீர் புரண்டோடி விழுகிறது. அந்தப் டள் ளத்துக்கு ஒருபுறம், சிங்காரபுரி; மற்றொர் புறம் கரும்புத்தோட்டம். பள்ளம் நிரம்பி வழிய ஆரம் பிக்கிறது. தண்ணீர் கரும்புத் தோட்டத்துப் பக்கம் பாய்ந்து விடுவது போலிருக்கிறது. மழையிலே நனைந்து கொண்டே, வெள்ளம் கரும்புத் தோட்டத்தின் பக்கம் பாயாதபடி மண்ணால் கரை அமைத்துப் பார்க்கிறார்கள் சிலர். கரை

யைக் கரைத்துக் கொண்டு செல்கிறது வெள்ளம். திகைக்கிறார்கள், என்ன நேரிடுமோ என்பதை எண்ணி! ஆடையில் தண்ணீர் சொட்டச் சொட்ட மாளிகையை நோக்கி ஓடிவருகிறான் ஒரு உழவன்...அவன் கதவைத் தட்டுகிறான். வேலையாள் கதவைத் திறந்துவிடுகிறான். பதறிய படி கூடத்திற்கு வருகிறான் உழவன். கூடத் திலே விரிப்புமீது, தண்ணீர் சொட்டச் சொட்ட நிற்கிறான். அவன் உடல் வெடவெடக்கின்றது, சிங்காரவேலரின் முகம் கடுகடுக்கிறது]

சிங்: மடப்பயலே! துணியைப் பிழிந்து போட்டுவிட்டு வரப்படாதோ...கூடத்தைச் சேறாக்கிவிட்டாயே, கடா மாடு! எதுக்காகத் தலைதெறிக்க ஓடிவந்தே?

உ: மழை நிற்கிறதா காணோமுங்க...ஓரே வெள்ளக் காடாயிருக்கு, ஊரு...

சிங்: (கேலியாக) வந்து 'குடை' பிடிக்கச் சொல்றயா, ஊராருக்கு?

உ: இல்லிங்க...நம்ம கரும்புத் தோட்டப் பக்கம் இருக்குதுங்களே...பள்ளம்...காத்தான் குட்டை ரொம்பி' வழியுதுங்க..

சிங்: கல்லை மண்ணைப் போட்டு அடைக்கறது...

உ: நிற்கலிங்க...தண்ணி பொத்துக்கிட்டு வருதுங்க... கரும்புத் தோட்டம் பக்கமா. .

சிங்: (பதறி) கரும்புத் தோட்டப் பக்கமா?

உ: ஆமாங்க...வெள்ளக்காடு ஆயிடுங்க கரும்புத் தோட்டம் அழிந்து விடுமங்க...உழைப்பு அவ்வளவும் வீணாயிடுமங்க...

சிங்: இலட்ச ரூபா அல்லவா போயிடும்...கரும்பு தரமா வந்திருக்குது. ஆலைக்காரன் அட்வான்சுகூடக் கொடுத்துவிட்டான்...

உ: என்ன செய்யறதுன்னு தெரியலிங்க...ஒரே திகிலா இருக்குது...

சிங்: ஏலே...தண்ணியை வேறே பக்கம் திருப்பி விட்டால் என்ன?...கரும்புத் தோட்டப்பக்கம் கரை போடுங்க... வேறே பக்கம் இருக்கிற கரையை வெட்டி விடுங்க...

உ: செய்யலாமுங்க...ஆனா...

சிங்: ஏன், அப்பவும் தண்ணி கரும்புத் தோட்டத்துப் பக்கமாகத்தான் பாயும் என்கிறாயா?

உ: இல்லிங்க...ஒரு மணி நேரத்திலே தண்ணி முச்சூடும் வேறே பக்கம் போயிடும்...ஆனா, அந்தப் பக்கம் தான் 'குப்பம்' இருக்குதுங்க!...நம்ம பேர்லே இருக்குதுங்களே அது...

சிங்: இந்தப் பக்கம் கரும்புத் தோட்டமல்ல இருக்குது...டேய்! ஒரு பத்து ஆளைப் பிடிச்சி, கரையை வெட்டி, தண்ணியைத் திருப்பிவிடு...மளமளன்னு ஆகட்டும் வேலை...பெரிய மழை மறுபடியும் வரறதுக்குள்ளே...சோம்பேறித் தனம் காட்டாதிங்க...பயிர் அழிஞ்சுது, அவ்வளவுதான் நீங்க...தொலைஞ்சிங்க, கூண்டோட...தெரியுதா?...ஓடு! ஓடு! கடாமாடு...குப்பத்து ஆட்களைக் கூப்பிடாதே, இந்த வேலைக்கு...தெரியுதா?

[உழவன் ஓடுகிறான்]

காத்தான் குட்டை பக்கம், உழவன் பத்து ஆட்களுடன் சென்று சிங்காரவேலர் சொன்னபடி செய்து விடுகிறான். சிங்காரபுரி என்ற குப்பம், வெள்ளக்காடாகி விடுகிறது. குப்பத்தில் ஒரே கூக்குரல்! குழந்தை குட்டிகளைத் தூக்கிக் கொண்டு ஓடுகிறார்கள். வெள்ளம் 'குபுகுபு'வெனப் புகுந்து விடுகிறது; குடிசைகள் விழுகின்றன. முழங்கால் அளவு, இடுப் பளவு, கழுத்தளவு என்று வேகமாக ஏறுகிறது தண்ணீர். கால்நடைகள் தத்தளிக்கின்றன. நீந்தத் தெரிந்தவர்கள், மற்றவர்களைக் காப்பாற்ற முயற்சிக்கிறார்கள். குழந்தைகள்

சில பிணமாகின்றன. கூக்குரல் அதிகமாகிறது...தொலைவி லுள்ள காடு நோக்கி ஓடிவருகிறார்கள், குப்பத்து ஆட்கள். கரும்புத் தோட்டத்தில் வெள்ளம் இல்லை; அழிவு இல்லை; ஆனால் குப்பம் அழிந்துவிடுகிறது.

காட்சி—12

இடம்: மாளிகைக் கூடம்

இருப்போர்: சிங்காரவேலர், அன்னபூரணி,
கண்ணாயிரம்.

(சில நாட்களுக்குப் பிறகு)

நிலைமை: குப்பம் வெள்ளத்தால் சேத
மானபோது உதவி செய்து ஏழை
களுக்குக் கஞ்சி ஊற்றியதற்
காக பெரிய அதிகாரி, நேரி
லேயே வந்து சிங்காரவேலருக்கு
நன்றி கூறிவிட்டுச் சென்றிருப்
பதை எண்ணி எண்ணிப் பெரு
மீதம் கொண்ட நிலையில் இருக்
கிறார் சிங்காரவேலர்.

அன்: தம்பி! வந்து போனாரே பெரிய அதிகாரி, அவ
ரிடம் ஏன் கண்ணாயிரத்தைப் பத்தி எதுவுமே சொல்லல்லே
...உனக்குத் தெரிந்தவர்களை, கண்ணுக்குச் சினேகிதம்
செய்து வைத்தானே நல்லது ..

சிங்: பெரிய அதிகாரியிடம் இவனைப்பத்திச் சொல்ல
ணுமா...எதைக் குறித்துச் சொல்றேக்கா, எதை? (கோப
மாக) வெளியே தலைகாட்ட முடியல்லே...கண்ட பய
கண்டபடி பேசறான்... கூடத்தகாதவனோடெல்லாம் கூடிக்கொண்டு
ஆட்டம் போடறான்...

அன்: ஏண்டா தம்பி! இல்லாததும் பொல்லாததும்
சொல்றே. இப்பத்தான் கண்ணு, நாட்டியம்—பாட்டுக் கச்
சேரி இதுக்கெல்லாம் போறதுகூட இல்லியே!

சிங்: (வெறுப்புடன்) அந்த இழவுக்குப் போய்க் கொண்டிருந்தால் கூடப் பரவாயில்லையே!...இப்ப 'அய்யா' உலகத்தைத் திருத்தக் கிளம்பிட்டாரே, உனக்குத் தெரியாதா! உழவனுக்கே நிலம்...கொடுக்கச் சொல்றாரே!...இவங்க பாட்டன் சொத்து...பங்கு போட்டு கொடுக்கச் சொல்லி இவர் உத்திரவு போட்டு விட்டாரு...தெரியாதா உனக்கு?... குடும்ப கௌரவமே நாசமாகுது...கேவலமாப் பேசறா னுங்க...

கண்: (கோபிக்காமல் மெல்லிய குரலில்) கேவலமாகப் பேசாமெ வாழ்த்துவாங்களா, நம்ம செய்யிற காரியத்துக்கு.

சிங்: (கோபமாக) என்னடா சொல்றே...என்ன சொல்றே?

அன்: சும்மா இருடா, தம்பி!

சிங்: ஏண்டா முணுமுணுக்கறே! நம்மாலேதானே... குடும்ப மானமே போகுது என்கிற எண்ணம் இருந்தா... இப்படியா நடந்து கொள்வே?

கண்: என்னாலே ஒண்ணும் குடும்ப மானம் போகவில்லை...ஊரிலே கேவலமாப் பேசறவங்க...என்னைப்பத்தி எதுவும் பேசல்லே...

சிங்: அப்படின்னா...

அன்: (சலிப்புடன்) விட்டுத் தொலைடா தம்பி! கண்ணாயிரம், நீயும் ஏன் விதண்டாவாதம் பேசிக்கிட்டு இருக்கறே...

சிங்: பேசட்டும் அக்கா! பேசட்டும்னுதான் நானும் சொல்றேன்...மூடி மூடி ஏன் வைக்க வேணும்?

[வேகவேகமாகச் சென்று, கவிழ்ந்து கொண்டிருக்கும் அவன் முகத்தைத் தூக்கி நிறுத்தியபடி...]

டேய்! என்னைப் பார்த்துப் பேச...சொல்ல..நினைக்கிறதை தெரியமாச் சொல்லேண்டா...ஊரிலே எவனாவது

ஒரு வார்த்தை பேசியிருக்கிறானா என்னைப் பத்தி, கேவலமா...ஏண்டா! ஊமையா நிக்கறே...எந்தப் பயலாவது பேசுவானா...

கண்: (தன்னை விடுவித்துக் கொண்டு) எப்படிப் பேசுவான்...பேசினா...தொலைத்து விடுவீர்களே என்ற பயம். உடனே ஏவிவிட மாட்டீர்களா அடி, உதை, குத்து, வெட்டுன்னு...வியாபாரியா இருந்தா தீர்ந்தது, 'திவாலா'வான்.. விவசாயியா இருந்தா பயிரிலே மாடு மேயும்; வைக்கப் போரிலே தீப்பிடிக்கும். களஞ்சியத்திலே கொள்ளை நடக்கும்...தெரியுமே, எல்லோருக்கும்...தெரிஞ்சி எவன் உங்க எதிரிலே துணிஞ்சிப் பேசுவான்...

சிங்: அக்கா! கேட்டாயா...அவன் பேசறதை...கேட்ட யான்னேன்...ஒண்ணே ஒண்ணு, கண்ணே கண்ணுன்னு சொல்றயே...பார்த்தாயா அவன் பேசியதை. ஊரிலே ஒரு பயலும் சொல்லத் துணியாததைச் சொல்றான். ஏண்டா! காலிகளை ஏவி, கொல்லச் சொல்றேன், கொளுத்தச் சொல்றேன்...ஏண்டா! அப்படித்தானே?

[கண்ணாயிரம் பேசாதிருக்கக் கண்டு சிங்கார வேலர் மேலும் ஆத்திரம் கொண்டு அவன் அருகே செல்கிறார். பயந்துவிட்ட அன்னபூரணி தடுத்து நிறுத்துகிறார்கள்.]

அன்: எவனாவது உன்னை ஏதாவது ஏசி இருப்பான்...காதிலே விழுந்திருக்கும். அதைச் சொல்ல வேண்டிய முறை தெரியாததாலே, எப்படியோ சொல்லிவிட்டான்.

சிங்: ஓங்கி கன்னத்திலே அறையாமே அப்படிப்பட்ட கழுதையை, இங்கே வந்து என்னைக் கேவலமாப் பேசறதா? ஒரே மகனல்லவா, ஒரே மகன்! உயிருக்கு உலையா வந்திருக்கிறான்..கொஞ்சமான பணமா பாழாகுது இவனாலே..

கண்: அந்தப் பணம் அப்படித்தான் பாழாகும்...

[சிங்காரவேலர் முறைக்கிறார்]

என்று ஊரிலே பேசுகிறார்கள். ஏழை வயிறு எரிய எரியச் சேர்த்த பணம்தானே! அது இப்படித்தான் பாழாகும் என்கிறார்கள்...எனக்கே கேட்க வெட்கமாக இருக்கிறது...

[ஆத்திரம் தாங்காமல், சிங்காரவேலர், கண்ணாயிரத்தின் கன்னத்தில் பளார், பளார் என்று அறைகிறார்.]

சிங்: இருக்காதே என் எதிரில்...வெட்டிப் போட்டு விடுவேன்...எனக்கு ஒரு மகன் பிறக்கவில்லை என்று எண்ணிக் கொள்வேன். ஏழைக்காகப் பரிந்து பேசுகிறாயா, ஏழைக்காக! பெரிய மகான்! மடப்பயலே! என்னால் எத்தனை ஏழைக் குடும்பங்கள் பிழைக்கின்றன தெரியுமா? எத்தனை வீடுகளில் நான் விளக்கு ஏற்றி வைத்திருக்கிறேன் தெரியுமா, உனக்கு என்னடா தெரியும்? உல்லாச உலகில் உலவி வருகிறாய், என் பணத்தைச் செலவழித்துக்கொண்டு! இதிலே உபதேசம் வேறு செய்கிறாயா, உபதேசம்!

[பாய்ந்து சென்று கண்ணாயிரத்தின் சட்டையைப் பிடித்திழுத்து அவனைக் குலுக்கியபடி, 'ஒரு ஏழையை வாழ வைத்ததுண்டா நீ? தொழில் கொடுத்ததுண்டா?'' என்றவண்ணம் அவனை அலட்சியமாகத் தள்ளியபடி, 'அரிசி மில்லிலே நூறு பேர்...கட்டட வேலையிலே ஐநூறு பேர். கடைகளிலே இருநூறு என்னாலே பிழைக்கிறார்கள், என்னாலே. ஏழைப் பங்காளா! உன்னாலே அல்ல! சொல்லேன்க்கா! உனக்குத் தெரியாதா? என்னாலே எத்தனை பேர் பிழைக்கிறார்கள் என்பதை. விரலை மடக்கடா பார்க்கலாம், வியாக்யானம் பேசுபவனே! விரலை மடக்கு, உன்னாலே ஒரு ஆளுக்காவது வேலையோ, தொழிலோ கிடைத்ததா? உனக்காக, நான் பாடுபட்டுத் தேடிய பணத்தைப் பாழாக்குவது தவிர வேறு என்ன தெரியும்?]

அன்: (செல்லமாக) அவனுக்கென்னடா தலையெழுத்து உழைக்கணும்னு.

சிங்: (கோபமாக) அக்கா! குறுக்கிட்டுப் பேசாதே!

கண்: (அமைதியாக) பேசுங்களப்பா, பேசுங்கள். இம்சைக்கு ஆளான எத்தனையோ பேர் சொல்லத் துணியாததை நான் சொல்லினிட்டேன். கோபம் கொப்பளிக்கிறது...உங்களுக்கு...பேசுகிறீர்கள்...உங்களாலா முடியாது முடுக்காட்ப்பேச...பேசுங்கள்! உம்மிடம் கடன்பட்டு சொத்தை இழந்தவன் சபிக்கிறான்...உம்மை! உம்மை மட்டுமல்ல...நம்மை! காதிலோ விழுகிறது. முதலிலே கடுங்கோபந்தான் பிறந்தது எனக்கும்! உண்மை பிறகு தெரிந்தது...வெட்கமும் வேதனையும் பிய்த்துத் தின்கிறது இதயத்தை!

அன்: (விளங்காமல்) கடனைத் திருப்பி வாங்குவதிலே கண்டிப்பாக இருப்பது பெரிய பாவமாடா அப்பா! அப்படியும் எத்தனையோ பேருக்கு வட்டி தள்ளிக் கொடுத்திருக்கிறானே தம்பி!

கண்: உங்களுக்கென்ன தெரியும்? வெளுத்தது பால் உங்களுக்கு...மற்றொரு பயங்கர உண்மையைச் சொல்லட்டுமா? குப்பம் வெள்ளத்திலே மூழ்கி அழிந்ததே, மூன்று குழந்தைகள் பிணமாகி மிதந்தனவே, மக்கள் வீடிழந்து தனித்தார்களே, யாரால்...

அன்: பைத்தியக்காரப் பிள்ளையா இருக்கறியே...அந்த மக்களுக்குக் கஞ்சி வார்க்கப் பணம் கொடுத்ததே உன் அப்பா தானே...

கண்: கஞ்சி வார்த்தார் கதறிய மக்களுக்கு—கதியற்ற மக்களுக்கு, என் அப்பா! எப்படிப்பட்ட கருணை? கோயில் கட்டி அல்லவா கும்பிடவேண்டும்! என்னை நேருக்கு நேர் பார்த்துச் சொல்லச் சொல்லுங்கள்...குப்பம் அழிந்ததற்கு யார் காரணம்? கொலைபாதகத்துக்குக் காரணம் யார்? அழிவுக்குக் காரணம் யார்? கஞ்சி வார்த்த கனவானைச் சொல்லச் சொல்லுங்கள் பார்ப்போம்...

[சிங்காரவேலர் திகைத்து உட்காருகிறார். அன்ன பூரணி ஏதும் விளங்காத நிலையில் இருவரையும் மாறி மாறிப் பார்க்கிறார். கண்களைத் துடைத்துக் கொள்கிறார்...கண்ணாயிரம் கோபம் மிகுதியால், சிங்காரவேலர் அருகே சென்று உரத்த குரலில்...]

கண்: என்ன பதில்? ஏன் வாயை மூடிக்கொண்டீர்? [ஆவேசம் பிடித்தவர்போலாகி...]

சிங்: குப்பம் அழிந்தது யாரால் என்றுதானே கேட்கிறாய்...(குரூரமான பார்வையுடன்) என்னால்தானடா, என்னால்தான்! கரும்புத் தோட்டம் அழியக்கூடாது என்பதற்காகத்தான்... கரும்புத் தோட்டம் யாருக்காக? உனக்காக... நான் வேட்டையாடுகிறேன்; நீ விருந்து சாப்பிடுகிறாய். நான் ஊரைக் கெடுக்கிறேன் என்கிறாயே, ஆமாடா! ஆம்! நான் ஊரைக் கெடுக்கிறேன். நீ உல்லாசத்தில் புரள்கிறாய். நீயாயம் பேசுகிறாயா, நியாயம்! எப்போது பேசுகிறாய், உன் நியாயத்தை? வாழ்க்கையைப் பூந்தோட்டமாக்கிக்கொண்டு, வகை வகையான இன்பத்தைச் சுவைத்துக்கொண்டு, சீமான் மகன் என்ற அந்தஸ்தில் புரண்டு கொண்டு, தெவிட்டும் அளவு இரத்தத்தைக் குடித்துவிட்டு, இப்போது எனக்கே உபதேசம் செய்கிறாய்; போதனை செய்யும் துணிவு வருகிறது உனக்கு...

[மேலே பாய்ந்து தாக்குகிறார். அன்னபூரணி துடிக்கிறார்கள், அடிவாங்கிக் கொண்டு.]

கண்: (ஆத்திரமும் அழுகரலும் கொண்ட நிலையில்) அப்பா!

சிங்: (பற்களைக் கடித்தபடி) அப்பா! ஆமடா; ஆம்! அந்த ஒரு சொல்தான் நீ எனக்குத் தந்தது. அதற்காக நான் உனக்கு இந்த மாளிகையைத் தருகிறேன், மாந்தோப்பு தருகிறேன், கடைகள், வீடுகள், நகைகள், மோட்டார்கள், என் உழைப்பு முழுவதும் தருகிறேன். சிறுவிரல் அசைத்த தில்லை நீ; பெருநிதி கிடைக்கிறது உனக்கு! சின்ன மீன்களைத் தின்று தின்று பெரிய மீன் கொழுக்கிறது. அந்தப் பெரிய மீனைத் தின்பதற்கு நீ பிறந்திருக்கிறாய்! நியாயமா

பேசுகிறாய், நியாயம்—என்னிடம்—நீ—இப்போது! அப்பா! புதிய மாடல் மோட்டார் வேண்டும். இப்போது இருப்பதற்கு என்ன? அது அறுபது மைல் வேகத்துக்குமேல் போகவில்லை அப்பா. ஆமைபோல் நகருகிறது. வேறே ஸ்போர்ட்ஸ் மாடல் வேண்டும். ஆகட்டும் பார்க்கலாம். ஆர்டர் கொடுத்தாகிவிட்டதப்பா! சரி, சரி,...இப்படி அல்லவா...உனக்கு வேண்டிய பொருளை எல்லாம் கேட்டுப் பெறுவாய். முட்டாளே! இது எப்படிக்கிடைத்ததென்று அப்போது யோசித்ததுண்டா? இவ்வளவு சுகபோகம்...ஏன் என்ற எண்ணம் பிறந்ததா? இவ்வளவும் நமக்குத் தருகிறாரே, நாம் அவருக்கு என்ன தருகிறோம் என்ற எண்ணம் பிறந்ததா? அதுதான் தருகிறாயே, ஒருசொல்...அப்பா! அது ஒன்றுதானே நீ தருவது? அவ்வளவுதானே உன்னால் முடிந்தது?

[அவ்வளவுதான் அவரால் பேச முடிந்தது. மயக்கம் அவரைத் தாக்கிற்று. அன்னபூரணி அம்மாள், “டாக்டர்! டாக்டர்!” என்று அலறினார்கள். வேலையாட்கள் பதறினார்கள். கண்ணாயிரம் கண்களிலே நீர்கொப்பளித்துக்கொண்டு வந்தது.]

அவ்வளவுதான் அவனால் முடிந்தது...!



ரொட்டித் துண்டு

ரொட்டித் துண்டு

(நாடகம்)

காட்சி—1.

இடம்: செல்வபுரி ரயில் நிலையம்

இருப்போர்: ராம்லால் வணிகர், பணியாள்,
வேறு பலர்.

நிலைமை: இரயில் வந்து நிற்கிறது. இறங்கு
வோரும் ஏறுவோரும் வேலை செய்
வோரும் வழி அனுப்ப வந்தவர்களும்,
பண்டங்கள் விற்போரும்.

ராம்லால் முதல் வகுப்பு வண்டியிலிருந்து இறங்குகிறார்...

ராமலிங்கம் என்பது அவருடைய பெயர். வடநாட்டு
வியாபார தொடர்பு காரணமாக ராம்லால் என்று பெயரை
மாற்றிக் கொண்டார்.

பணியாள் ஓடிச் சென்று, அவருடைய பெட்டி படுக்
கையை எடுத்துக் கொண்டு அவர் பின்னால் அடக்கமாக
வருகிறான்.

ராம்லால் வருவது கண்டு, பலர் தொலைவில் இருந்த
படியே வணக்கம் கூறுகிறார்கள்.

அவர்கள் வணக்கம் கூறுவது கடமைக்காகவே! பாசத்
துடன் அல்ல என்பது விளக்கமாகத் தெரிய வருகிறது.

ராம்லால் யாரையும் குறிப்பிடத்தக்க முறையில் பார்த்து வணக்கம் கூறவில்லை. எல்லோருக்குமாகச் சேர்த்து, பொதுவாகத் தலையைச் சிறிதளவு சாய்த்துவிட்டு நடக்கிறார். செருக்கு மிக்க சீமான் என்பதைக் காட்டும் நடை உடை.

பாட்டாளிகள் சிலர், ராம்லாலைக் கேலியாகப் பார்த்துக் கிறார்கள்!

இரண்டு, மூன்று இளைஞர்கள், ஏதோ பேசிக்கொண்டும், கைகொட்டிச் சிரித்துக் கொண்டும் ஒருபுறம் இருக்கிறார்கள்.

ரயிலடியில், மிக எடுப்பான இடத்தில் கண்ணைக் கவரும் வகையில் “வாங்கி விட்டீர்களா? ரொட்டித் துண்டு” என்ற விளம்பரத்தாள் ஒட்டப்பட்டிருக்கிறது.

ராம்லாலின் கண்களில் அது படுகிறது, ஒரு கணம். வெளிப்புறம் வருகிறார், மோட்டார் தயாராக இருக்கிறது. பணியாள் பெட்டி, படுக்கையை வைக்கிறான். மோட்டார் ஓட்டி, பயந்தபடி மோட்டார் கதவைத் திறக்கிறான். ராம்லால் மோட்டாரில் அமருகிறார். பணியாள், முன்பக்கம் உட்காருகிறான். மோட்டார் கிளம்புகிறது.

நெடுஞ்சாலைகள் வழியாக மோட்டார் செல்கிறது. கண்களை மூடிக் கொண்டு ஏதோ யோசனையில் இருக்கிறார் ராம்லால்.

ராம்லால்: சின்னவர் வந்தாரா...?

பணியாள்: இல்லீங்க.

ராம்: ஏனாம்! வந்திருக்க வேண்டுமே! லீவுதானே இப்பொழுது...

பணி: (புன்னகையுடன்) லீவு தானுங்க...ஆனா அவருக்கு ஓய்வு ஏதுங்க...

[ராம்லால் கண்களைத் திறக்கிறார். 'ரொட்டித் துண்டு' விளம்பரம் பல இடங்களில் இருக்கக் காண்கிறார்.]

பணி: (பொங்கும் மகிழ்ச்சியை அடக்கிக் கொண்டு) நிறைய மீட்டிங்குங்க சின்னவருக்கு...அதனாலேதான் வர முடியல்லே...

[மோட்டார் ஆலை அலுவலகத்தில் சென்று நிற்கிறது]

ராம்லால் வருவதைக் கூடக் கவனிக்காமல், கணக்காளர் புத்தகத்தைப் படித்துக் கொண்டிருக்கிறார்.

மற்றவர்கள், ராம்லால் உள்ளே வரக் கண்டதும், எழுந்து நிற்கிறார்கள்.

அருகே சென்று ராம்லால் கணைத்த பிறகுதான் கணக்காளர் பதறி எழுந்திருக்கிறார். புத்தகத்தை மூடி, கையிலே வைத்துக் கொண்டே...

கணக்காளர்: வாங்க...

[ராம்லால் கூடத்திலே வேறோர் பக்கம் இருக்கும் சோபாவில் போய் உட்கார்ந்தபடி...]

ராம்: என்னய்யா விசேஷம்...இந்த ஒரு மாதமா...

[கணக்காளர் ராம்லாலின் எதிரே நாணிக் கோணி நின்றபடி]

கணக்: நல்ல விசேஷம்தாங்க...

ராம்: (ஒரு கணக்கேட்டை புரட்டியபடி) வசூல் வேலை?

கண: முறைப்படி நடக்குதுங்க...சின்னவரை பார்த்திங்களா!

ராம்: இல்லையே! ஏன்?

கண: (பூரிப்புடன்) கேட்டேனுங்க...நாங்க இங்கே பத்து நாளா, சின்னவரு வருவாருன்னு காத்துகிட்டு இருக்கிறோம்....

ராம்: (கணக்காளரின் பூரிப்பைக் கவனிக்காமல்) லீவுக் குக்கூட வராமல் இருக்கிறான்...

கண: வேலைத் தொந்தரவுதானுங்க...ஏகப்பட்ட கூட்டமாம்...சின்னவருக்கு...

ராம்: (கணக்காளர் பேச்சை கவனிக்காமல்) ஏன்யா! நல்ல கூட்டம்தானா நம்ம கொட்டகையிலே...

கண: பரவாயில்லிங்க...மோசம் இல்லை...மத்த கொட்டகைக் கூட்டத்தைவிட இங்கே ஐம்பது, நூறு அதிகம்தானுங்க...

ராம்: (சலிப்புடன்) கொட்டகை புதிதா கட்டு, ஊரே திரண்டு வரும்...கொட்டகை கொள்ளாத கூட்டம் வரும்னு சொன்னே...அப்பொ...என் பணத்துக்கு வேட்டு வைக்க... இப்ப, பரவாயில்லை...மோசமில்லைனு பேசறே...சரி,சரி... தபாலெல்லாம் எடுத்துகிட்டு...

கண: காலையிலே பங்களாவுக்கு அனுப்பி விட்டேனுங்க [ராம்லால் எழுந்திருக்கிறார், வெளியே புறப்பட]

காட்சி—2.

இடம்: ஆலை அலுவலகம் உட்புறக்கூடம்.

இருப்போர்: கணக்காளர், அலுவலர்கள், பணியாட்கள்.

நிலைமை: கணக்காளர் மெத்தை போட்ட நாற்காலியில் உட்கார்ந்து கொண்டு, 'ரொட்டித்துண்டு' என்ற புத்தகத்தை சுவையுடன் படித்துக் கொண்டிருக்கிறார். மற்றவர்கள், எழுதுவதும் ஏடுகளை ஒழுங்கு படுத்துவதுமாக உள்ளனர்.

காட்சி—3.

இடம்: ராம்லால் மாளிகை. 'அயோத்யா' என்ற பெயர் கொண்டது. பெரிய நுழைவு வாயிலில் கூர்க்கா காவல் நிற்கிறான். முன்புறம் அழகான தோட்டம்—நிறைய மலர்ச்செடிகள், கொடிகள்.

இருப்போர்: இரண்டு வேலையாட்கள்.

நிலைமை: செடிகளுக்கு தண்ணீர் ஊற்றிக் கொண்டு இருக்கிறார்கள். சிமெண்ட் பெஞ்சுகள் இங்கும் அங்கும் அமைக்கப்பட்டிருக்கின்றன. அணில்கள், அவைகளின் மீது தாவுவதும் கீழே குதிப்பதுமாக உள்ளன.

ஒரு வேலையாள்: அண்ணே... இந்த அணில்களுக்கு, முதுகிலே இருக்கிற கோடு இருக்கே மூணு கோடு, அது அந்தக் காலத்திலே இராமரு தடவிக் கொடுத்ததாலே வந்த தாமே... நெஜமா?...

மற்றவன்: ஏண்டா, அது நெஜமா இல்லையான்னு அணிலைக் கேட்கணும், இல்லையானா ராமரைக் கேட்கணும்; என்னைக் கேட்டால்...

ஒரு வேலை: எதுக்கும் குறும்பு பேச்சுத்தான்; உன்னோட போக்கே... நானும் பார்க்கிறேன்; வரவர ஒரு தினுசா மாறிகிட்டு வருது...

மற்றவன்: டேய்! போதும்டா ஆராய்ச்சி... அட, எங்கப்பா, அறிவுக் களஞ்சியம்... வேலையைப் பாரு... ஒண்ணு சொல்லட்டுமா... அந்தக் காலத்திலே ராமர் போட்டார் மூணுகோடு, அணிலோட முதுகுக்குன்னு சொல்றியே, அதைப்பத்தி எனக்குத் தெரியாது... ஆனா இராமரு இருக்காரே, நம்ம எஜமானரு இவரு, போட்ட நாலு கோடு முதுகிலே இருக்குது காட்டவா...

[மோட்டார் சத்தம் கேட்கிறது]

இருவரும் பதறுகிறார்கள். செய்தித்தாளை, அவசரமாக வேலையாள் எடுக்கச் செல்கிறான். அது காற்றிலே பறக்கிறது.

அதிலே ரொட்டித் துண்டு விளம்பரம் கொட்டை எழுத்திலே இருக்கிறது.

மோட்டாரில் இருந்த ராம்லால் கண்களில் விளம்பரம் தெரிகிறது. சீழே இறங்கி, வேகமாக உள்ளே செல்கிறார்.

காட்சி—4.

இடம்: மாளிகை உட்புறக்கூடம்; அலங்கார இருக்கைகள் போடப்பட்டிருக்கின்றன. ஒரு புறம், மேஜை மீது டெலிபோன் இருக்கிறது.

இருப்: நடுத்தர மாது சோபாவில் உட்கார்ந்திருக்கிறார்கள், பூ தொடுத்துக் கொண்டு, நிறைய நகைகள் பூட்டிக் கொண்டு, சரிகைப் புடவைக் கட்டிக் கொண்டிருக்கிறார்கள். முகத்திலே கவர்ச்சி துளியும் இல்லை. நிம்மதியான வாழ்க்கையின் மெருகு மட்டும் முகத்தில் தெரிகிறது.

நிலைமை: ராம்லால் உள்ளே நுழையக் கண்டு, மாது எழுந்து நின்றபடி...

சுப்புத்தாயி: ரயில் லேட்டா?

[ராம்லால் கோட்டைக் கழற்றி ஒரு சோபாவில் வீசியபடி]

ராம்: உம்... உன்னோட கடிகாரம் ஓடுது! கண், மண் தெரியாமல், ரயில் வர வேண்டிய நேரத்துக்குத்தான் வந்தது.

[பேசிக்கொண்டே ராம்லால், டெலிபோன் இருக்குமிடம் செல்கிறார்.]

[சுப்புத்தாய், வெள்ளித் தட்டை எடுத்துக் கொண்டு உட்புற அறையை நோக்கிச் செல்கிறார்கள்]

ராம்: (டெலிபோனில் கலகலப்பான குரலில்) சங்கரலிங்கமா...ஆமா...ஆமாம் இப்பத்தான்...ஆமா...யாரு? பாரத்பூஷனா...நம்ம மகனைத்தானே கேட்கறீங்க...லீவுக்கே வரவில்லை...ஆமா...சொல்றாங்க...என்ன மீட்டிங்கோ மகா நாடோ...இவனுக்கு எதுக்கு அதெல்லாம்...ஆகட்டும், ஆகட்டும்...அதுவா? அதிகம் கிடைக்கலே...நல்ல வைரமாக கிடைக்கல்லே...ஏதோ கொஞ்சம் வாங்கினேன்...இருக்கும்மூன்றுலட்சத்துக்கு இருக்கும்னு வையுங்களேன்..சரி..சரி! நாளைக்கு கட்டாயம் பார்க்கறேன், கந்தசாமி கோயில் பக்கம்...காசி தீர்த்தமா...ஓ! அனுப்புகிறேன்...இரண்டு செம்பு அனுப்பறேன்...என்னது?...வைரமா! பார்ப்போம்...நமக்குக் கொஞ்சம் தேவை இருக்குது, அது போக மத்தது உங்களுக்கு இல்லாம வேறு யாருக்கு...விலை கொஞ்சம் கூடுதல்தான்...என்ன, என்ன? மகன் வந்ததும் சொல்றேன். அடே அப்பா! விருந்தா! சாப்பாட்டுக்கு வாடான்னா வாரான். பெரிய மனுஷனா...நம்மப் பயலா. இருக்கட்டும் உங்க ஆசீர்வாதம், ஊருக்கெல்லாம் பெரிய மனுஷனாகிவிட்டாத்தான் என்னவாம்; உங்களுக்கு அவன் சின்னப் பயதானே...சரி...சரி....ஆகட்டும்...சுப்புத்தாயா...செளக்யந்தான்....சொல்றேன்...கட்டாயமாகச் சொல்றேன்...

[டெலிபோனை வைத்து விட்டு ராம்லால் தபால் களைப் பிரித்துப் பார்க்க எண்ணும்போது டெலிபோன் மணி அடிக்கிறது. நாற்காலியை இழுத்து டெலிபோன் மேஜைக்கருகே போட்டு உட்கார்ந்து கொண்டு டெலிபோனை எடுக்கிறார்.]

ராம்லால்: யாரு? ஒஹோஹோ! என்னங்க! ஆமா...ஆமா...காலையிலேதான்...இப்பத்தான்...குளிக்கக் கூடப்

போகலிங்க...என்னதுங்க ஒரே அடியாப் புகழ்கிறீங்க...
என்ன...என்ன? ரொட்டித்துண்டா? என்ன ரொட்டித்
துண்டு.

[கணக்காளர் வந்து பக்கத்தில் நிற்கிறார்]

நம்ம மகனா? புஸ்தகமா? அவனா எழுதினான்? அட
புஸ்தகத்தின் பேரு ரொட்டித் துண்டா? அப்படியா! பாராட்
டுக் கூட்டமா!...பாரத்பூஷணுக்கா! சரி...சரி...நானா?
எங்கே எனக்கு நேரம் கிடைக்கப் போகுது...ஒரு மாதக்
கணக்கு இருக்குது பார்க்க...உங்களுக்கு சந்தோஷம்னா
எனக்குந்தான்...படிக்கலிங்க...பார்க்கலிங்க...பல இடத்
திலே பார்த்தேன், ரொட்டித்துண்டு—ரொட்டித் துண்
டுன்னு பெரிய, பெரிய விளம்பரம்.

[கணக்காளர் ரொட்டித் துண்டு புத்தகத்தைக்
காட்டுகிறார். அதைப் பெற்றுக் கொண்டபடி]

சொல்லவே இல்லிங்க...பய ரொம்ப ரகசியமா வைத்திருக்
கிறான். கெட்டிக்காரப்பய...எல்லாம் உங்களோட ஆசிரி
வாதம். இதோ...இப்பத்தான் நம்ம கணக்குப்பிள்ளை
கொடுத்தாரு...ஆமா..படிக்கணும், நேரம் கிடைக்கணுமே!
...அடே, அப்பா! என்ன அவ்வளவு சுவை தெரிஞ்சி எழுதி
இருக்கப் போறான்...படிக்கிறேன்...ஆகட்டும்...சரி...சரி...

[டெலிபோனை வைத்துவிட்டு சாய்வு நாற்காலி
யில் அமர்ந்தபடி, புத்தகத்தைப் பார்க்கிறார்
ராம்லால். பார்த்துக் கொண்டே]

ராம்: என்னையா இது...எவனைப் பார்த்தாலும்
நம்ம மகனைப் பத்தி பேசறானுங்க...ஒரே புகழ்ச்சியா...

கணக்: (மகிழ்ச்சியுடன்) ஊரே கொண்டாடுதுங்க.

ராம்: என்னது இது ரொட்டித் துண்டு? கதையா...!

கணக்: (எழுச்சியுடன்) காவியமுங்க...

ராம்: (புத்தகத்தின் பக்கம் எடை விலை இவைகளைப் பார்த்துவிட்டு) விலை 15 ரூபாயா? ஒரு புத்தகத்தின் விலை 15! யார்யா இவ்வளவு விலை கொடுத்து வாங்குவாங்க?

கணக்: கிடைக்கலிங்களே தேடினாக்கூட...அவ்வளவும் வித்துப் போச்சு...நம்ம ஆலையிலே இருக்கிறவங்க மட்டும் நூறு புத்தகம் வாங்கி இருக்காங்க...

ராம்: என்ன எழுதி இருக்கிறான்! ஆமா, இதை அச்சடிக்க பணம் எவ்வளவு கொடுத்திருக்கே?

கணக்: பணமா! நாமளா! ஒரு காசு கிடையாதே! நான் நீன்னு போட்டி போட்டுக்கிட்டு, புத்தகக் கடைக்காரர் வந்தாங்க; செலவு நமக்கு ஏது? சின்னவருக்கு அஞ்சோ ஆறோ ஆயிரம்ங்க கொடுத்ததாப் பேசிக் கொள்ளாங்க...

ராம்: இந்தப் புத்தகத்துக்கா! புத்தகம் எழுதினா அவ்வளவு பணம் கிடைக்குதா? என்னதான் எழுதி இருக்கிறான் அப்படி?

[புத்தகத்தைப் பிரித்துப் படிக்கத் தொடங்குகிறார்.]

காட்சி—5

இடம்: மணிமண்டபம்

இருப்: பாரத்பூஷண் விழாவில் கலந்து கொள்வோர்.

நிலைமை: பாரத்பூஷண், 25 வயதுள்ள இளைஞன்—அழகிய கம்பீரமான தோற்றம் ஆடம்பரமற்ற முறையில், உடை தரித்துக் கொண்டிருக்கிறான். கையிலே ஆயிரம் ரூபாய் விலையுள்ள முதல் தரமான கடிகாரம். அழகுக்கு அழகளிக்கும் பளபளப்பான பிரேம் போட்ட மூக்குக் கண்ணாடி. முகமலர்ச்சியுடன், பாரத வேலைப்பா

ள்ள நாற்காலியில் அமர்ந்திருக்கிறான். செல்வபுரியிலே உள்ள பஞ்ச நிவாரணச் சங்கத் தலைவர் மஞ்ச நாதராவ் தலைமை வகித்திருக்கிறார். பலர், மண்டபத்தில் அமர்ந்திருக்கிறார்கள். அனைவரும் பாரத்பூஷனை ஆர்வத்துடன் பார்த்தபடி உள்ளனர். அவன் புன்னகை பூத்த முகத்துடன் காணப்படுகிறான். விழாத் தலைவர் அனைவரும் கைதட்டிக் களிப்பூட்டும் நிலையில் பெரிய ரோஜா மாலையை, பாரத்துக்குப் போடுகிறார். பலர் புகைப்படம் எடுக்கிறார்கள்.

ஒருவர் 'ரொட்டித் துண்டு' புத்தகத்தை பாரத்பூஷன் கரத்தில் கொடுத்துப் படம் எடுக்கிறார்.

ஒரு முதியவர் பேச முற்படுகிறார். அவரைக் கண்டதும் பாரத் எழுந்து கும்பிடுகிறான். அவர் அப்படியே அவனைக் கட்டிப் பிடித்துக் கொள்கிறார்; பாரத்பூஷன், சிரமப்பட்டுத் தன்னை விடுவித்துக் கொண்டு அனைவருக்கும் வணக்கம் கூறுகிறான்.]

முதியவர்: மன்றத்தோரே! மன்றத் தலைமை ஏற்றுள்ள மாண்புமிகு...மாண்புமிகு...

[பெயர் தெரியாமல் முதியவர் திகைப்பது கண்டு, பாரத்பூஷன் கூட்ட விளம்பரத் தாளாக் காட்டுகிறான். முதியவர், பேச்சை நிறுத்திவிட்டு, மூக்குக் கண்ணாடி போட்டுக் கொண்டு தாளைப் பார்த்து, தலைமை வகித்தவர் பெயரைத் தெரிந்து கொண்டு...]

மாண்புமிகு மஞ்சநாதராவ் அவர்களே! இன்று திருநாள்! என் வாழ்நாளிலேயே ஓர் பொன்னாள்! நான் பெருமையும் பூரிப்பும் அடையும் நன்னாள்! ஏழைத் தமிழாசிரியன் இவனுக்கு என்ன தெரியும் என்று பேசினார்கள் பலர். அதிலே சிலர் இங்கே இருக்கக்கூடும்.

[கூட்டத்தில் சிரிப்பொலி கிளம்புகிறது]

அவர்களைக் கேட்கிறேன்.... மார்தட்டிக் கேட்கிறேன்...தெரிகிறதா, தமிழாசிரியன் அருமை பெருமை.

[மிக உரத்த குரலில் பேசியதால் இரும நேரிடுகிறது.]

இதோ, என் மாணவன்! நன்மாணவன்! நானிலம் போற்றும் நூல் அளித்த பேராசான்! அவனுக்கு நான் ஆசான்!

[பலத்த கை தட்டுதல் கிளம்புகிறது.]

உலக இலக்கியங்களிலே ஒன்று என்று சான்றோர் அனைவரும் கொண்டாடும் நூலை இவ்வளவு சிறு பிராயத்தில் எழுதிய பாரத்பூஷணை வாழ்த்தாதார் இல்லை; பாராட்டாதார் இல்லை; புதுமைக் குறளாசிரியன், புரட்சி எழுத்தாளன், தமிழ்ச் சங்கக் காவலன், நாவல் போற்றும் நடையுடையான். பாரதன், என் மாணவன். ஆம்! ஆம்! முக்காலும் கூறுவேன், என் மாணவன், பாரத்பூஷணன்! பெயரைக் கேட்ட மாத்திரத்தில் இந்நாட்டவர் அல்லவோ எனத் தோன்றும் இவன் தந்தைக்கும் பெயர் இது போன்றே ராம்பலால் என்றுள்ளது. மயங்காதீர். வடவர் அல்ல, நம்மவர், தமிழர்! வணிகத் தொடர்பு ராமலிங்கனாரை, ராம்பலால் ஆக்கிற்று—அவர் தம் மகனுக்கு, பாரத்பூஷணன் என்று பெயரிட்டார். செந்தமிழ் நாட்டுச் செல்வம் பாரதன்—சேட்டு சௌகார் அல்ல!

[மீண்டும் கைதட்டுகிறார்கள்]

பாரத்பூஷணனுக்கு ஆசிரியனாக இருந்த ஒரு காரணத்தாலேயே நான் இப்போது பெருமையும் பூரிப்பும் அடைகிறேன். இந்தப்பார் முழுதும்பாரதனைப்புகழ்கிறது. புகழ்ந்து

விட்டு, யாரிடம் பயின்றான் என்று கேட்கிறது. கேட்பது முறையன்றோ! கேட்டதும் என்ன கூறுகிறார்கள்? என்ன கூறுவான் பாரத்பூஷண்? அகிலாண்டேஸ்வரி அம்மாணை இயற்றிய அகவலாசிரியன் வரசித்த விநாயகப் புலவர்...

[கை தட்டுகிறார்கள்]

என்றன்றோ கூறுவர்! அதுபோதும்! அதுபோதும், எனக்கு. என் மாணவனை வாழ்த்துகிறேன். ஆசானாம் நானே இத்தனை அகமகிழ்ச்சி கொள்ளும்போது, இவன் தந்தை, திருமிகு ராம்லால் எத்துணை எத்துணை பெருமை அடைவார்! மகிழ்ச்சிக் கடலில் மூழ்கி இருப்பாரன்றோ!

[பலத்த கைதட்டுதல்]

காட்சி—6.

இடம்: 'அயோத்தியா' மாளிகை உட்புறக்கூடம்.

இருப்: ராம்லால், சுப்புத்தாய், கணக்காளர்.

நிலைமை: ராம்லால் புத்தகத்தைப் படித்துக் கொண்டிருக்கிறார். கடுங்கோபம் கொண்ட நிலையில் காணப்படுகிறார். சுப்புத்தாய் வரக்கண்டு முறைத்துப் பார்க்கிறார்.

விவரம் புரியாமல் சுப்புத்தாய் மிரள்கிறார்கள். ராம்லால் மீண்டும் புத்தகத்தைப் படிக்கிறார் - பதறுகிறார். சுப்புத்தாய், திகைத்துக் கிடக்கக் கண்டு, கணக்காளர், ராம்லாலுக்குத் தெரியாமல் குறி காட்டுகிறார். 'நிற்க வேண்டாம்; உள்ளே சென்று விடுங்கள்' என்று. சுப்புத்தாய் உட்புற தாழ்வாரம் சென்று, கணக்காளரை அழைக்கிறார்கள். இருவரும் மெல்லிய குரலில் பேசிக் கொள்கிறார்கள்.

சுப்: என்னய்யா இது, என்னைக்கும் இல்லாத வழக்கமா இருக்குது. வந்ததிலே இருந்து ஏதோ புத்தகத்தை

எடுத்து வைத்துக் கொண்டு இப்படி மெய் மறந்து கிடக்க
றாரு...

கணக்: ஏதோ புத்தகமா! அல்ல, அம்மா! அல்ல, அது
தான் புத்தகம்! மற்றதெல்லாம் காகிதக்கட்டு...வெறும்
காகிதக்கட்டு நம்ம சின்னவரு எழுதிய புத்தகம்மா அது...

சப்பு: (ஆச்சரியப்பட்டு) நம்ம பாரதனா?

கண: ஆமாம்! ஊரே கொண்டாடுதே; எத்தனை
பாராட்டுக் கூட்டம்—புகழ்மாலை, சின்னவருக்கு...

சப்பு: (முகம் மலர்ந்து)என் மகனா!அவ்வளவு கெட்டிக்
காரனா பாரதன்; இவ்வளவு பெரிய புத்தகமா எழுதினான்.
என்ன எழுதி இருக்கிறான்னு சொல்லாம அவர் மட்டும்,
புள்ளெ எழுதினதைப் படிச்சிப் படிச்சிப் பூரிச்சுப் போறாரு!
என்னா எண்ணம் பாரு. ஏன், எனக்குச் சொன்னா என்ன
வாய்?

[உள்ளே சென்று ராம்லால் எதிரே நின்று செல்லக்
கோபத்துடன் குழைவாக]

ஏனுங்க...உங்களைத்தான்...நம்ம பாரதன் எழுதின
தாமே...சொல்லக் கூடாதா என்னிடம்?

[ராம்லால் முறைத்துப் பார்க்கிறார். அவர் நிலை
புரியாமல் பேசுகிறாள் சுப்புத்தாய்].

சப்பு: நீங்களே படிச்சிப் படிச்சி ரசிக்கிறீங்களே, கொஞ்
சம் உரக்கத்தான் படியுங்களேன். எனக்கு மட்டும் ஆசை
இருக்காதா, கேட்க!

ராம்: (கோபமாக) சுப்புத்தாயி! போ வெளியே! நிற
காதே என் எதிரே! படிச்சுக்காட்டவா, படிச்சி, இதை...
இதையாடி படிச்சிக் காட்டச் சொல்றே...புத்தகமாடி இது.
என் தலைக்குத் தீம்படி, தீம்பு. போ! கோபத்தைக் கிள
றாதே.

[ராம்லாலின் கோபம் கண்டு மனைவி திகைத்து
நிற்கிறார். கணக்காளர் கலங்கிப் போகிறார்.
பல்லைக் கடித்துக் கொண்டு பேசுகிறார் ராம்
லால்.]

ராம்: ரொட்டித்துண்டு! உன்னோட அருமை மகன் எழுதியிருக்கிற புத்தகத்துக்குப் பேருடி அது, ரொட்டித்துண்டு! இனி, பழைய சோறு, கந்தத்துணி, ஓட்டைச்சட்டி, இப்படி...

சுப்: (திகைத்து) தப்பா ஏதாச்சும் எழுதி இருக்கானா? அறியாதவன்தானே. இந்த வயதிலே இவ்வளவு பெரிய புத்தகம் எழுதினானேன்னு சந்தோஷப்படாமே, கோபிக்கிறிங்களே...

ராம்: (அவளுடைய அப்பாவித்தனத்தைக் கண்டு, கேலியாக) அவனுக்கு அம்மாதானேடி நீ; நீ வேறே எப்படிப் பேசுவே. (கோபத்துடன்) என்னைக் கேவலப்படுத்தி, என்னிடம் கூலி வாங்கிகிட்டு வேலை செய்கிற பசங்களை என்மீது ஏவிவிட எழுதிய புத்தகம் இது... தெரியுமா, 'இது வெடி குண்டு. வெறும் புத்தகமல்ல' என்று ஒரு வெறிப்பய இதற்கு மதிப்புரை கொடுத்திருக்கிறான். (கேலிக்குரலில்) படக்கறேன், கேட்கறியா, உன்னோட தவப்புதல்வன் எழுதி இருக்கறதை...

[படித்துக் காட்ட புத்தகத்தில் ஒரு பகுதியைத் தேடுகிறார்.]

காட்சி—7

இடம்: மணிமண்டபம்.

இருப்: பாரத்பூஷண், விழா காண்போர்.

நிலைமை: (ஒரு இளைஞன் மெத்த உருக்கத்துடன் புத்தகத்தில் ஒரு பகுதியை மேற்கோள் காட்டிப் பேசுகிறான். விழா காண்போர், மெய்சிலிர்க்கும் நிலைபெற்றுள்ளனர்.)

இளைஞன்: எலும்புக் கூடாகி இப்படி இருக்கிறாய் என்று கேட்கிறான் நீதிதேவன். என் சதையையும் இரத்தத்தையும் கடும் உழைப்பு எனும் ஓநாயப்பருக்குக் கொடுத்து விட்டேன், மிச்சம் இருப்பது இவ்வளவுதான். எலும்புக் கூடுதான்—என்று அந்த ஏழை பதில் அளிக்கிறான்.

[பேசுபவரின் குரல் கம்மிவிடுகிறது. கூட்டத்தில் இரண்டொருவர் கண்களில் நீர் கசிகிறது. தலைவர் உருக்கமாக, பாரத்பூஷணனைப் பார்க்கிறார். பாரத்பூஷணன் சிறிதளவு திகைத்துக் கிடப்பது போலத் தெரிகிறது. புத்தகத்தை எடுத்துக் காட்டியபடி இளைஞன் பேசுகிறான்.]

இளைஞன்: இதிலன்றி வேறு எதிலே இத்தகைய அருமையான கருத்தைக் காண முடியும்? எப்போது, எங்கே கண்டீர்கள்?

[கை தட்டுகிறார்கள் மகிழ்ச்சியுடன்]

எப்படித்தான் ஏழையின் உள்ளத்தை இவ்வளவு நன்றாகக் கண்டறிந்து ஓவியம் போலத் தீட்ட முடிந்தது! காவியம் தந்தவரே, குபேரசம்பத்தில் உள்ளவர்—வறுமைத் தேள் கொட்டுவதும், வாழ்வு துடிதுடிப்பதும், எப்படிப் புரிந்தது! எப்படி!

[பலத்த கை தட்டுதல் கேட்கிறது.]

காட்சி—8

இடம்: அயோத்யா மாளிகை உட்புறம்.

இருப்: ராம்லால், சுப்புத்தாயி.

நிலைமை: சிறிதளவு திகிலுடன் நிற்கும் சுப்புத்தாயிடம் கோபமும் கேலியும் கலந்த குரலில் ராம்லால் பேசுகிறார்.

ராம்லால்: கேட்டர்யடி, கேட்டாயா?

சுப்பு: (சந்தேகம் கொண்ட நிலையில்) நம்ம மகனா இப்படி எழுதினான்?

ராம்: (குத்தலாக) இல்லை, இல்லை! அவன் தூங்கற போது, உக்ஷிணி வந்து எழுதுது. (கோபமாக) பிழைக்கத் தெரியாத சிலதுகள், புரட்சி எழுத்தாளன்னு புகழ்வதற்காக சொந்த தகப்பனாருக்குத் துரோகி ஆகிவிட்டாண்டி, அந்த அயோக்கியப் பய! சுரண்டிப் பிழைக்கும் கை போகியாம்...

சுப்பு: (சோகமாக) உங்களையா சொல்றான் அப்படி..

ராம்: என்னைச் சொல்லியிருந்தால் பரவாயில்லேடி. என்னமோ வெறி, பயலுக்கு; தானா தெளியும்னு இருந்துவிடுவானே, ஊரிலே உள்ள பெரிய மனுஷனுங்க அவ்வளவு பேரையுமல்ல ஏசி எழுதி இருக்கிறான். கால் தூசுக்கு மதிப்பாங்களா, இவனை? இல்லே, சந்தர்ப்பம் கிடைச்சா இவனைச் சும்மாவா விடுவாங்க, சுரண்டிப் பிழைக்கிற சுகபோகி! யாரு? நானு! (மார்பை அடித்துக் கொள்கிறார்) இவன் கழுத்திலே மாலை போட்டுகிட்டு விருந்து சாப்பிட்டு கிட்டு இருக்கிறான்... இனிச்சுக்கிட்டு இந்த ஒரு மாசமா குடகு பூராவும் அலைஞ்சி, நாலு காசு கிடைக்கட்டுமே, பயலுக்கு; நிம்மதியான வாழ்க்கை இருக்கட்டுமேன்னு— இவன் எழுதறான், சுரண்டிப் பிழைக்கிற சுகபோகின்னு...

[சுப்புத்தாய் முந்தானையால் கண்களைத் துடைத்துக் கொள்கிறாள்.]

காட்சி—9

இடம்: மாளிகை, நுழைவாயில்,

இருப்: கணக்காளர், பணியாட்கள்.

நிலைமை: கணக்காளர் கவலை மிகக் கொண்டவராக இருக்கக் கண்ட பணியாளர், காரணம் அறிந்து கொள்ள அவருடன் பேசுகிறான்.

பணியாட்கள்: என்னங்கய்யா முகத்தைத் தொங்கப் போட்டுக்கிட்டு இருக்கிறிங்க. ஐயாவோட அக்னியாஸ்திரம் ரொம்பப் பாடுபடுத்திவிட்டதோ.

கணக்: எள்ளும் கொள்ளும் வெடிக்குது அப்பா! அம்மா அகப்பட்டுக் கொண்டு விழிக்கறாங்க. நல்ல வேளை! நம்ம பேர்லே பாயறதுக்குள்ளே, நழுவி வந்து விட்டேன்.

பணி: அம்மா என்ன தப்பு செய்தாங்க?

கணக்: பாரத் பூஷணனைப் பெத்தாங்களே அந்தத் தப்புக்காகத்தான் ஐயா வாட்டறாரு.

பணி: சின்னவரு என்ன தப்பு செய்தாரு...அப்பாரு மனசு வேதனைப்படுகிறபடி...

கணக்: ஒரு புத்தகம் எழுதினாலும்...அதிலே உண்மையை எழுதி விட்டாரு...அவர் செய்த தப்பு அதுதான்...

பணி: ஊரே கொண்டாடுதாம், சின்னவரை; அந்தப் புத்தகத்துக்காக...

கணக்: ஊரே புகழ்ந்தாலும், உலகமே புகழ்ந்தாலும் உள்ளே இருக்கிற ஐயா, ஒப்புக்கொள்ள மாட்டேன்னு சொல்றாரே...என்ன செய்யச் சொல்றே...

பணி: நீங்க படிச்சிங்களாய்யா புஸ்தகத்தை ..

கணக்: எட்டுத் தடவை படிச்சேள்...நீதி நியாயத்தை பட்டுபட்டுன்னு எழுதி இருக்காரு சின்னவரு...

பணி: பெரியவருக்கு ஏன் கோபம் வருது...

கணக்: சுரண்டிப் பிழைக்கிறவன், சுகபோகியா இருக்கிறான், மாடா உழைக்கிறவன் ஓடாப்போயிட்டான்னு எழுதி இருக்காரு சின்னவரு! சுரண்டிப் பிழைக்கறவங்கன்னு, யாரையடா சொல்றேன்னு கொதிக்கறாரு, குதிக்கிறாரு, இது சமயமல்லப்பா, இங்கே இருக்க, நான் போறேன்... பிறகு வந்து விவரம் எல்லாம் சொல்றேன்...

காட்சி—10.

இடம்: மாளிகை உட்புறம்.

இருப்: ராம்லால், சப்புத்தாய்.

நிலைமை: ராம்லால் உலவிக் கொண்டே கோபமாகப் பேசுகிறார். வீசி எறியப் பட்ட புத்தகம் ஒருபுறம் கிடக்கிறது. ஒன்றும் புரியாத நிலையில் சுப்புத்தாய், கன்னத்தில் கை வைத்துக் கொண்டு கீழே ஒருபுறமாக உட்கார்ந்து கொண்டிருக்கிறார்கள். பாரத் பூஷண் தன் எதிரே நிற்பது போலவும் நேருக்கு நேராக அவனிடம் பேசுவது போலவும் இருக்கிறது, ராம்லால் பேச்சு.

ராம்: நாங்க சுரண்டிப்பிழைக்கிற சுகடோகிங்க! காரித் துப்பச் சொல்றே எங்க பேரிலே. சரி, நீ யார்டாஅப்பா! (கேலிக்குரலில்) பிறந்ததும், கையிலே கடப்பாரையும் மண்வெட்டியும் தூக்கிட்டுப்போயி காடு திருத்தினவனா? (மார்பில் அறைந்து கொண்டு) உனக்கு 'ஆயா' வேலை பார்த்தவளுக்கு மட்டும் மொத்தத்தில் ஆயிரம் ரூபா கொடுத்தனே! நல்ல தமிழ்ப் பண்டிதருக்கு மாதம் 30—அல்ல சம்பளம், உனக்குப் பாடம் சொல்லிக் கொடுக்க. மேதா வின்னு பேர் வாங்கறதுக்காக, பெத்தவனை பேயேன்னு ஏசறே! பசுவைக் கொன்றுபோட்டு செருப்புத்தானம் செய் தவன் கதைப்போல, என்னை ஏசி நீ மேதாவின்னு பட்டம் வாங்கறே இல்லே! வாங்கு, வாங்கு!

[கோபமாகச் சென்று, கடிதக் கட்டை எடுத்து, சாய்வு நாற்காலியில் அமர்ந்தபடி பிரித்துப் பார்க்கத் தொடங்குகிறார். இரண்டொரு கடி தங்களைப் பார்க்கிறார். மனம் மீண்டும் குழம்புகிறது. புத்தகத்தின் மீது கண் பாய்கிறது.]

ராம்: எடுடி, அதை. (சப்புத்தாய் பயந்து நிற்க) எடு டின்னா, ஏண்டி ஒருமை மாடுபோல நிக்கறே...

[புத்தகத்தைக் கொண்டு போய்க் கொடுக்கிறாள். சில வரிகள் அவர் கண்களில் தெரிகின்றன.]

ராம்: கேள்டி, அவன் கேட்கறதை...

சப்பு: உங்களை எதிர்த்து ஒருவார்த்தைகூட அவன் பேசமாட்டானே.

ராம்: அவன் ஏண்டி பேசறான், என்னோடு பேசினாத்தான், புட்டுப் புட்டுக் காட்டுவனே, உள்ளதை உள்ளபடி! பணம் திரட்டி, நானா போகிறபோது மூட்டை கட்டி எடுத்துக்கிட்டுப் போகப் போறேன்... எல்லாம் உன் இழவுக்குத்தானேன்னு கேட்கமாட்டனா...

சப்பு: (கலங்கிய நிலையில்) மனம் நொந்து பேசாதிங்க... வேண்டாம்ங்க... நான் யார் பக்கமனு பேசவேன்... வரட்டும்ங்க நானே கேட்கிறேன் பார்த்தனை. இது அடுக்குமாடா, அப்பா மனம் வேகற மாதிரி எழுதலாமான்னு கேட்கிறேன்..

ராம்: நீ கேட்கிறது இருக்கட்டும்டி. பிறகு இப்ப அவன் கேட்கிறான், (புத்தகத்தில் ஒரு பகுதியைப் படித்துக் காட்டுகிறார்.) ஏழையின் வியர்வை சிந்தாமல் பூமிக்கு அடியில் தூங்கிக் கொண்டிருக்கும் வைரமும், தங்கமும், கடலுக்கு அடியிலே படுத்து உறங்கும் முத்தும், உனக்கு எப்படிக்கிடைத்தது?

சுப்பு: (அப்பாவி நிலையில்) எப்படிக்கிடைத்தது நமக்கு என்று இருக்கப்படாதா! இவனுக்கு ஏன் இந்த விசாரணையெல்லாம்?

ராம்: (கேலிக்குரலில்) ஏனா! மேதாவியாகணுமே! என் தலைக்கு வைக்கிறான், கொள்ளி.

[சுப்புத்தாய் வாயைப் பொத்திக் கொண்டு, அழுதையை அடக்க]

ராம்: காட்றான் வித்தையை, என்னிடம். (புத்தகத்தை மீண்டும் பார்த்து)என்னைக் காட்டச் சொல்றாண்டி. (தலை குனிந்து கொண்டு, சுப்புத்தாய் உட்கார்ந்திருக்கக் கண்டு புத்தகத்தால் அவள் தலையைத்தட்டி) கேள்டி, இதை! ஏழையின் கைத்திறன் இல்லாத ஒரு பண்டம் உண்டா காட்டு! (புத்தகத்தை மூடியபடி) காட்டறேண்டா, டேய்! காட்டறேன். ஒரு காசு கிடையாது, என் சொத்திலே உனக்கு, (கேலியாக) அக்ரமக்காரன் சொத்தாச்சே! நீ அநியாயத்தை அழிக்கப் பிறந்த தர்மவீரன்! உனக்கு ஏன் அந்தச் சொத்து? ஒரு காசுகூடக் கிடையாது. ஆமாம்! அவ்வளவும் ஐயனாரப்பன் கோவிலுக்குத்தான்...

சுப்பு: (பதறி) சத்தியம் கித்தியம் வைத்துத் தொலைச்சுப்புடாதிங்க.

ராம்: பேசாதே! நீ பேசாதே. அவன் வந்தா என் முகத்திலே விழிக்கக் கூடாது. சொல்லிவிடு போயி, (ரொட்டித்துண்டு)போதாது, இனி மளமளன்னு கருவாடு, எருமுட்டை, எருக்கஞ்செடி என்று எந்த எழுவாவது, எழுதிக்கிட்டு இருக்கச் சொல்லு...என் மகன் செத்தான்...

[சுப்புத்தாய் ஓடிச்சென்று அவர் வாயைப் பொத்தியபடி]

சுப்பு: கருவேப்பிலைக் கொத்து மாதிரி நமக்கு இருப் பது, ஒண்ணே ஒண்ணுங்க—கெட்டப் பேச்சுப் பேசாதிங்க...

ராம்: என்னை அழியச் சொல்றாண்டி, என்னை.

[படிக்கிறார்.]

அம்பாரி மீது ஏறிக்கொண்டதால் யானையைக் கொடு மைப்படுத்தலாம் என்று எண்ணாதே!...

[சப்புத்தாயை முறைத்துப் பார்த்துவிட்டு நிறுத்தி நிதானமாகப் படிக்கிறார்.]

யானைக்குக் கோபம் பிறந்தால், அது உன்னைத் தன் காலின்கீழ் போட்டு, மிதித்து உன்னைக் கூழாக்கிவிடும்.

[மார்பில் அறைந்து கொண்டு]

என்னை! பெத்தவனை! இவனை இவ்வளவு செவ்வத் திலே புரளச் செய்கிற என்னை! சுப்புத்தாயி! யானை காலிலே போட்டு மிதிச்சி...

[சப்புத்தாய் மறுபடியும் அவர் வாயைப் பொத்துகிறார்]

காட்சி—11.

இடம்: விழாக்கூடம்.

இருப்: பாரத்பூஷண், விழா காண்போர்.

நிலைமை: ஒரு முதியவர் பேசிக் கொண்டிருக்கிறார். கூட்டத்தில் பலர் களைத்துப் போயிருப்பது தெரிகிறது.

விழாத் தலைவர், கைகடிகாரத்தைப் பார்த்துக் கொள்கிறார். டவர் புகழ்ந்து பேசுவதைக் கேட்டதால், கூச்சம் அடைந்த நிலையில் இருக்கிறான் பாரத்பூஷண்.

முதியவர்: பகவானுடைய கிருபையாலே பாரத்பூஷண் தீர்க்காயுசாக இருந்து பழைய காலத்துச் சங்கப் புலவர்களின் பெருமையைக் காட்டிலும் அதிகமான பெருமையைப் பெற்று விளங்கவேண்டும்.

[பாரத் பூஷண் அவரைக் கும்பிடுகிறான். முதியவர் உட்கார்ந்து விடுகிறார்.]

[விழாத் தலைவர், எழுந்திருக்கிறார் பேச. ஒரு மாது, கூட்டத்தின் ஒருபுறம் இருந்து, ஒலி பெருக்கி நோக்கி வரக்கண்டு விழாத்தலைவர் உட்கார்ந்து விடுகிறார்.]

மாது: இவ்வளவு பெரியவர் எல்லாம் பேசிய இடத்திலே பேசுவது என்றால், எனக்குப் பயம்தான். ஆனால் செல்வன் பாரத்பூஷண் அஞ்சாதே! அஞ்சாதே! என்று அழுத்தந்திருத்தமாக எழுதியதைப் படித்த பிறகு அஞ்சலாமா? நான் அஞ்சப் போவதில்லை. இவ்வளவு பேர் பேசினார்கள்...பல விஷயங்களை...ஆனால் எல்லோரும் ஒரு முக்கியமான விஷயத்தை மறந்தே விட்டார்கள். எனக்குக் கோபம்...வருத்தம்! 'ஈன்றபோழுதிற் பெரிதுவக்கும் தன்மகனைச் சான்றோன் என்ற எனக் கேட்ட தாய்!'

தெய்வப் புலவர் திருவள்ளுவர் வாக்கு பொய்யாகுமா? திருவள்ளுவருக்குப் பொய்யா மொழியார் என்று ஒரு பெயரும் உண்டு அல்லவா! அப்படிப்பட்ட தாயைப் பெருமைப்படுத்திப் பேசவில்லையே என்பதுதான் எனக்கு வருத்தம்.

[தமிழாசிரியர் எழுந்திருக்க முயலுகிறார். டக் கத்தில் இருப்பவர், அவரை உட்கார வைத்து விடுகிறார்.]

நாம் அனைவரும் இங்குகூடி, கொண்டாடி, பாராட்டி, வாழ்த்தி, மகிழ்ந்தோம். ஆனால் உண்மையான மகிழ்ச்சி, பெருமை, யாருக்கு இருக்கும்? பாரத்பூஷணனைப் பெற்றெடுத்த உத்தயிக்கு.

[பலத்த கை தட்டல்]

அந்தப் பெருமாட்டிக்குத்தான் எல்லாப் பெருமையும். பாரதப் பூஷணன் நாடு போற்றிடும் ஏடு தந்தார். அந்தத்

தாயோ பாரதனையே நமக்குத் தந்தார். அந்த அன்னையை வாழ்த்துகிறேன், டோற்றுகிறேன். கண்களிலே ஆனந்தம் தாண்டவமாடும், அந்த அன்னைக்கு.

[கைதட்டி மகிழ்கிறார்கள்.]

காட்சி—12.

இடம்: மாளிகை உட்புறக்கூடம்.

இருப்: ராம்லால், சுப்புத்தாய்.

நிலைமை: ராம்லால், சட்டையைக் கழற்றி ஒரு புறம் வீசிவிட்டு, பனியனோடு காண்ப்படுகிறார். ரொட்டித் துண்டு புத்தகம் ஒரு புறம் எறியப்பட்டுக் கிடக்கிறது. ஒரு நாற்காலி கீழே தள்ளப்பட்டுக் கிடக்கிறது. ராம்லால், கடிதங்களைப் படிப்பதும், கசக்கிக் குப்பைக் கூடையில் வீசி எறிவதும், ஏதேதோ முணுமுணுத்துக் கொள்வதுமாக இருக்கிறார். கவலை தோய்ந்த முகத்துடன் சுப்புத்தாய் இதைக் காண்கிறாள். மேலும் என்ன கோபமோ என்று எண்ணிக் கலக்க மடைகிறாள். எழுந்து உட்பக்கம் செல்கிறாள். அதைக் கவனிக்காமல் ராம்லால் கடிதங்களைப் படித்தபடி இருக்கிறார். டெலிபோன் மணி அடிக்கிறது. ராம்லால் வெறுப்புடன் டெலிபோனைப் பார்க்கிறார்.

ராம்லால்: (உரத்த குரலில்) வேறே வேலை வெட்டி கிடையாதா? ஓயாம டெலிபோன்...செச் செச் செச் சே!

[வேகமாக எழுந்து சென்று டெலிபோனை எடுத்துக் கீழே வைத்துவிட்டு வந்து உட்காருகிறார்.]

சுப்புத்தாய், வெள்ளி டம்ளரில் காப்பி கொண்டு வருகிறாள். ஓசை கேட்கும்படி, டம்ளரை மேசை மீது வைக்கிறாள். ஓசை கேட்டும், ராம்லால் அவள் பக்கம் திரும்பிப் பார்க்காமல் கடிதத்தைக் கவனிக்கிறார்.]

சுப்: (சிறிது அழுத்தமாக) காப்பி...

ராம்: (கோபமும் வெறுப்பும் தெரியும்படி) தெரியுது...

[கசக்கி எறிகிறார் ஒரு கடிதத்தை.]

சுப்: (வேடிக்கை பேசுவது போன்ற நிலையில்) ஏங்க! மகன் பேர்லே இருக்க கோபத்தை கடுதாசி பேர்லேயும் காட்டணுமா?

[ராம்லால் முறைத்துப் பார்க்கிறார்.]

முக்கியமான கடுதாசியா இருந்துவிடப் போகுது. கோபத்தாலே கண்மண் தெரியாம வீசிடாதிங்க...

ராம்: (கேலிக் குரலில்) புத்தி சொல்றயா...எடுடிம்மா அந்தக் கடுதாசியை...

[கீழே கிடந்த கடிதங்களில் ஒன்றை சுப்புத்தாய் எடுக்கப் போக, கோபமாகி]

ராம்: (மேலும் கேலியாக) அம்மா அறிவாளியைப் பெத்தவளே! அதல்ல...

[வேறு கடிதத்தைச் சுட்டிக்காட்டி]

அதோ, அந்த அனுமார் படத்துக்கிட்ட விழுந்து கிடக்குதே, அதை...

[சுப்புத்தாய் அதைக் கொண்டு வந்து கொடுக்க, அதைப் பிரித்தபடி]

ஏன், கசக்கி வீசிட்டிங்கன்னு...கேட்டாயே...இதிலே என்ன எழுதி இருக்குது தெரியுமா?

[கீழே கிடந்த கடிதங்களை எல்லாம் காட்டி]

அதோ, எல்லாவற்றிலேயும் ஒரே விஷயம்தான் இருக்குது. எனக்கு அபிஷேகம், அர்ச்சனை, ஆராதனை. உன் மகனோட புத்தகத்தைப் படித்துவிட்டு கண்ட கண்டபய எழுதுகிறான், மனம்போன போக்கிலே...

[கடிதத்தைப் படிக்கிறார்.]

ஆதிக்க வெறி பிடித்து அலையும் ஆலை முதலாளி ராம்லால் எனும் பெயர் பெற்ற, பணக்காரப் பைசாசமே!

[சுப்புத்தாய் தன் வாயைப் பொத்திக் கொள்ளக் கண்டு]

ஏன், ஏன்! நல்லா, அழகா, தெளிவா, துணிவோடு எழுதறான். பைசாசமே!...

சுப்பு: (ஆத்திரத்துடன்) அடப்பாவி! நாசமாய் போக..

ராம்: ஏண்டி அவனைச் சபிச்சிக் கொட்றே? அவன் என்னடி செய்வான். ரொட்டித் துண்டு படித்ததாலே வந்த ஆவேசம் அது...என்னைக்கூடப் படிக்கச் சொல்லி எழுதியிருக்கான்.

[படிக்கிறார்.]

பாதகனே!

[சுப்புத்தாய் சுட்டுவிடுவதுபோல் பார்க்கக்கண்டு டேசுகிறார்.]

என்னைச் சொல்றாண்டி!

[மார்டைத் தட்டியபடி என்னை...]

[சிறிது உருக்கமான குரலில்]

தர்மிஷ்டன்னு பலபேர் சொன்னதை இந்தக் காதலே கேட்டிருக்கிறேன். பரோபகாரின்னும் சொல்றவங்க இருக்கிறாங்க. கணக்கு வழக்கிலே, கொஞ்சம் கண்டிப்பே தவிர, அவருக்குத் தங்கமான மனசுன்னு நேத்துத்தான் இரும்புப் பட்டறை ஏகாம்பர வாத்தியாரு வாயாறச் சொன்னாரு, காதாரக் கேட்டேன்...(அழுத்தமாக) இவன் இருக்கிறானே,

உன் மகனோட சிஷ்யப்பிள்ளை, கொஞ்சங்கூடக் கூச்சமில்
லாமே, தெளிவா,—பாதகன்னு பட்டம் சூட்டி, கூப்பிடு
கிறான்...கூப்பிட்டு...

[படிக்கிறார்.]

படித்துப் பார், ரொட்டித் துண்டு! பாரத் பூஷண் எழுதி
யது. பாரத்பூஷண் யார்?

[படிப்பதை நிறுத்திவிட்டுப் பேசுகிறார்.]

கேட்க வேண்டிய கேள்விதானே! நீ என்னடா, நானே அதே
கேள்வியைத்தான் கேட்கிறேன்...

[மீண்டும் படிக்கிறார்.]

கேட்குதாடி காது! நாலு வரிமுடியல்லே.இதற்குள்ளேஇரண்
டாலவது தடவை பிசாசே! பணம் காக்கும் பிசாசே! சரி
யாத்தான் எழுதி இருக்கறே! சேர்க்கறேன், காக்கறேன்...
அவ்வளவுதான்—தின்னு ஏப்பம்விட இருக்காண்டா அவன்!
உன்னோட ஏழைப் பங்காளன்.

[மீண்டும் படித்தபடி]

உன்னிடம் கோடி ரூபாய் இருந்தும் யார் உன்னை மதிக்கி
றார்கள்? பாரத்பூஷணனுக்கு நாடே மரியாதை காட்டு
கிறது.

[உரத்த குரலில் படிக்காமல், மனதுக்குள் படித்து
விட்டு...பேசுகிறார்.]

இதைக் கேட்டாயா? பாரத்பூஷண் யாராம் தெரியுமா!

[சுப்புத்தாய் விழிக்க]

ஏண்டி விழிக்கறே...இப்படி இவன் எழுதறாண்டி...

[படிக்கிறார்.]

எங்களுடைய மனக்கொதிப்புதான் உனக்கு மகனாக வந்து
பிறந்திருக்கிறது.

[சுப்புத்தாய் கடிதத்தைப் பிரித்துப் படித்துவிட்டுப் பிய்த்துப் போடுகிறாள் கோபமாக.]

ராம்லால்: (புத்தகத்தைத் தூக்கி எறிந்து) கொண்டு போய்ப் போடு, அடுப்பு நெருப்பிலே...ரொட்டித் துண்டு, ரொட்டித் துண்டு.

காட்சி—13.

இடம்: மணிமண்டபம், வெளிப்புறம்.

இருப்: பாரத்பூஷண், விழாத் தலைவர், விழா காண வந்தோர். தமிழாசிரியர்.

நிலைமை: மாலைகளை ஒருவர் மோட்டாருக்குப் போடுகிறார். விழாத் தலைவரிடம் விடை பெற்றுக் கொள்கிறான், பாரத்பூஷண். அனைவரும் கைதட்டி ஆரவாரம் செய்கிறார்கள். ஜே! ஜே! என்ற ஒலி எழுகிறது. பாரத, காரில் உட்காருகிறான். நாலைந்து பேர்கள் அருகே சென்று வணக்கம் கூறுகிறார்கள். அவர்களை விலக்கிக் கொண்டு தமிழாசிரியர் வருகிறார்.

தமிழாசிரியர்: பாரதா! ரொட்டித் துண்டு, விலை 15 ரூபாய். நானோ பரம ஏழை. ஆகவே விலை கொடுத்து வாங்கிப் படிக்க முடியவில்லை. இரவல் கேட்டால் யாரும் தருவதில்லை. ஆகவே, மாணவ மணியே! உடனே எனக்கு ஒரு ரொட்டித் துண்டு அனுப்பி வைக்க வேண்டும். கிடைத்ததும், நூலைப் பாராட்டி ஒரு அகவல் இயற்றலாம் என்று துடியாய்த் துடிக்கிறேன்.

பாரத: ஆகட்டும்...அப்படியே...அனுப்புகிறேன்...

[மோட்டார் புறப்படுகிறது. சிலர் 'ஜே' போடுகிறார்கள்.]

காட்சி—14.

இடம்: அழகிய சிறுதோட்ட வீடு—முன்புறம்

இருப்: ஒரு முரடன், பாரத்பூஷண்.

நிலைமை: மோட்டார் வந்து தோட்ட வீட்டின் முன்புறம் நிற்கிறது. பாரத்பூஷண் கீழே இறங்குகிறான். முரடன், கதவைத் திறந்து விடுகிறான்.

பாரத்பூஷண்: (பதறியபடி) என்ன...எப்படி இருக்கிறான்...?

முரடன்: ஒரே ரகளைங்க...கதவைத் திறந்து வெளியே விடறியா, உடைக்கட்டுமானனு கூச்சலிட்டு கலாட்டா செய்றான்...

பாரத: (வீட்டுக்குள்ளே நுழையாமல்) பாவம்! முத்தி விட்டிருக்கும்...

முர: பைத்தியக்காரச் சேஷ்டை, பேச்சு காணமுங்களே...தெளிவாத்தான் பேசறான்.

பாரத: கட்டுப்போட்டு இருக்கவே, கூச்சலோட இருக்குது. அவிழ்த்துவிட்டா, பெரிய ஆபத்தாகிவிடும்.

முர: அப்படிங்களா? சில நேரத்திலே கொக்கரிப்பது பயமாகத்தான் இருக்குது. ஏனுங்க, நமக்கு ஏனுங்க வீணான தொல்லை? அவிழ்த்துத் துரத்திவிட்டாப் போகுது.

பாரத: கூடாது...கூடாது. அவனுக்குப் பைத்யம் என்பதுகூட யாருக்கும் தெரியக் கூடாது. ஜாக்ரதையா இரு. நான், உடனே இதற்கு ஒரு ஏற்பாடு செய்துவிட்டு வர்ரேன். (கை கடியாரத்தைப் பார்த்தபடி) வேறு விசேஷம் உண்டா?

முர: இல்லிங்க.

[மோட்டாரில் ஏறிக் கொள்கிறான். மோட்டார் புறப்படுகிறது.]

காட்சி—15.

இடம்: அயோத்யா மாளிகை-உட்புறக் கூடம்.

இருப்போர்: ராம்லால், பணியாள், பாரத்பூஷண், சுப்புதாய்.

நிலைமை: களைத்துப் போயிருக்கிறார் ராம்லால். சாய்வு நாற்காலியில் படுத்துக் கண்களை மூடிக்கொண்டிருக்கிறார். பணியாள் ஓடோடி வந்து...

பணி: சின்னவரு வாராருங்க...

[ராம்லால் முகம் கடுகடுப்பாகிறது.]

ராம்: (வெறுப்பும் கோபமும் காட்டி) யார்...மேதா வியா? இங்கேயா...

[வேறோர் வேலையாள் மாலைகளைத் தூக்கிக் கொண்டு, மகிழ்ச்சியுடன் வருகிறான்.]

[மாலைகளைக் கண்டதும், ராம்லால் மேலும் ஆத்திரமடைந்து...]

ராம்லால்: மடையா! என்னடா இது...எடுத்துக் கொண்டு போய்க் குப்பை மேடு பார்த்துப் போடு...இங்கே ஏன் எடுத்துக்கிட்டு வர்ரே...

[பாரத்பூஷண் வருகிறான், “அம்மா,” என்று அன்புடன் அழைத்தபடி. சுப்புத்தாய் உட்புறமிருந்து வருகிறார்கள். மகனை அன்பாக வரவேற்கவில்லை. சரியாகக்கூடப் டார்க்கவில்லை. ராம்லால் முகத்தை வேறு பக்கம் திருப்பிக் கொண்டிருக்கிறார். இருவரின் போக்கையும் கண்டு பாரத்பூஷண் சிறிதளவு திகைப்பு அடைகிறான்.]

பாரத்: (ஆவலுடன் அருகே சென்று) அப்பா...!

[ராம்லால், அவனைத் திரும்பிக்கூடப் பார்க்காமல் இருக்கிறார்.]

பாரத்: என்ன அப்பா இது...

ராம்: (கேலியாக) சுப்புத்தாயி! யாரோ வந்திருக்காங்க, பாரு. எங்கே வந்தாங்க, ஏன் வந்தாங்கன்னு கேட்டுப் பாரு...

[சுப்புத்தாய் கண்களைத் துடைத்துக் கொள்கிறாள்.]

பாரத்: (சிறிதளவு கோபமாக) என்னப்பா இது! என்னென்னமோ, பேசுகிறீர்களே... தங்களைக் காண வேண்டுமென்று துடியாய்த் துடித்துக்கொண்டு வந்தேன்... எறிந்து விழுகிறீர்களே...

ராம்: (கேலியாக) என்னைக் காணவா வந்திருக்கே! தனியா வந்திருக்கியா, இல்லை, உன் படைகளைக் கூட்டிக் கிட்டு வந்தியா...

[துள்ளி எழுந்திருக்கிறான் பாரத்; திடுக்கிட்டு இரண்டடி பின்வாங்கிச் செல்கிறான்.]

இங்கே எதுக்கு வந்தே? சுரண்டிப் பிழைக்கும் சுகபோகி இருக்கற இடமாச்சே! இங்கே நீ வரலாமா? பாவமாச்சே!...

பாரத்: (தாயைப் பார்த்து) அம்மா! இது என்ன? அப்பா இப்படி எல்லாம் பேசக் காரணம் என்ன?

[சுப்புத்தாய் விம்முகிறார்கள்.]

ராம்: (மேலும் கேலிக் குரலில்) நாடகமாடுது, குழந்தை! ஏதாச்சும் தெரியுமா, பாவம்... பாப்பா...

[பாரத்பூஷண் தன் அருகே வரக்கண்டு கோபம் கொண்டு...]

கிட்டே வந்தே, வெட்டிப் போடுவேன், வெட்டி! நீ யார்டா இங்கே வர? நீ மேதாவி! புரட்சிப்புலி! சீர்திருத்தச் சிங்கம்! உனக்கு இங்கே என்ன வேலை? உன்னோட ரொட்டித் துண்டு இருக்கிறதே, அதை யாருக்காக எழுதினாயோ, அந்தக் கும்பலோடு போய்ச் சேரு... இங்கே என்ன வேலை?

பாரத்: (புன்னகை காட்டி) ஏம்பா! ரொட்டித்துண்டு புத்தகம் படித்துவிட்டதாலேதான் இத்தனை கோபமா?

[கைகளைத் தட்டிச் சிரிக்கிறான்]

ராம்: (கேலிக் குரலில்) செச்சே! கோபம் வரலாமா? நீ புதிய வேதமல்ல எழுதி இருக்கே, கொண்டாட... அல்லவா வேணும்—உன்னை.

பாரத்: (பெருமிதம் காட்டி) இப்போதுகூட ஒரு பாராட்டுக் கூட்டத்தை முடித்துக் கொண்டதான் வந்திருக்கிறேன்.

ராம்: வரவேண்டாம்னுதான் சொன்னேன். காது கேக்கல்லே! வெறிப் பயல்க, கைதட்டின சத்தத்திலே காது செவிடாயிட்டுதோ...!

[பாரத்பூஷண், கூடத்தில் வேறொர் புறமிருந்த நிலைக் கண்ணாடி முன்நின்று உடையைச் சரிப் படுத்திக்கொண்டு...]

பாரத்: எனக்கு இலேசாகச் சந்தேகம் ஏற்பட்டுது! உலகமே பாராட்டினாக்கூட, அப்பா மட்டும் ஆத்திரமாகத் தான் இருப்பாருன்னு...நினைச்சேன்; சரியாப் போச்சி...

ராம்: நான் ஆத்திரப்பட்டு என்ன செய்ய முடியும்? என்னைத்தான் யானை கீழே இழுத்துப் பேர்ட்டு, மிதிச்சுக் கூழாக்கிடப் போகுதே! எழுதி இருக்கிறாயே, உன்னுடைய புரட்சிப் புத்தகத்திலே...

பாரத்: (சிரித்தபடி) என்ன கோபம் வருது அப்பா, உனக்கு...சரி...சரி...உள்ளே வாங்க...தனியாப் பேசணும்! ரகசியம்...அவசரம்...

ராம்: (கோபம் குறையாத நிலையில்) உன்னோடு பேச்சா! ஏன்? தனியாகவா? என்ன செய்யப் போகிறே? கத்தி கட்டாரி எடுத்து வந்து இருக்கிறாயா, கொலை செய்ய...

பாரத்: (கோபமாக) போதும் அப்பா, உம்மோட ஆவேசப் பேச்சு...எழுந்து வாங்க உள்ளே...அவசரமான விஷயம்.

[ராம்லாவின் கரத்தைப் பற்றி இழுக்கிறான்; அவர் செல்ல மறுக்கிறார். சுப்புத்தாய் பயந்து போகிறார்கள்.]

சுப்பு: வேண்டாண்டா பாரத்து, வேண்டாம்! விபரீதமாக ஒண்ணும் செய்து விடாதே! (பாரத்பூஷண் தலைதலை என்று அடித்துக் கொண்டு) பையத்தியமா, உங்க இரண்டு பேருக்கும்...

[ராம்லால் சிறிதளவு பயந்தாலும், முடுக்குக் குறையாமல் நிற்கிறார். பாரத்பூஷண், அவரைச் செல்லமாக, கரத்தைப் பிடித்து இழுத்து, உள் அறை பக்கம் போகிறான். சுப்புத்தாய், அதைப் பார்த்து...]

சுப்பு: வேண்டாம்டா பூஷணம்! நான் போறேன் சமயற் கட்டு பக்கம்; நீங்க இங்கேயே பேசுங்க...

[கூடத்து வெளிப்புறக் கதவைத் தாளிட்டுவிட்டு சுப்புத்தாய், சமையல்கட்டை நோக்கிச் செல்கிறார்கள். சோபாவைக் காட்டி ராம்லர்லை உட்காரச் சொல்லி மரியாதை செய்கிறான், பாரத். அருகே ஒரு நாற்காலி இழுத்துப் போட்டு உட்கார்ந்தபடி]

பாரத்: உட்காரப்பா! ஏம்பா! ரொட்டித்துண்டு படித்துவிட்டு, பயந்தே போய்விட்டியா...நம்ம மகவா இப்படிப்பட்ட முறையிலே எழுதினான்னு ஆத்திரம், உங்களுக்கு...

ராம்: (கேலியாக) செச்சே! ஆத்திரம் வரலாமா, அறிவுக்கு அரசனாச்சே நீ! நீ எழுதின புத்தகத்தைப் படிச்சதும், கட்டித் தழுவி உச்சி மோந்து, முத்தம்மட வேண்டாமா, நானு...

பாரத்: போதும், நிறுத்துங்க அப்பா. அப்பா! உங்களுக்கு அந்தப் புத்தகம் பிடிக்காதுன்னு எனக்கு நிச்சயமாத் தெரியும். ஆனா, ஊராருக்கு ரொம்பப் பிடிச்சிருக்கப்பா, இதுவரையிலே பத்தாயிரம் ரூபா என் பங்கு. தெரியுமா! பெயர் ரொட்டித்துண்டு. ஆனால் குறைந்தது ஒரு லட்ச ரூபாய் கிடைக்கும்னு தெரியுது...

ராம்: (வெறுப்பாக) ஆமாண்டா; கிடைக்கும். என்னை வெட்டி வித்தாக்கூடப் பணம் கிடைக்கும்...

டாரத்: (பதறி) அக்கிரமமாப் பேசாதீங்கப்பா...

ராம்: மானம்கெட்டு, மரியாதை கெட்டு உலாவறதை விட சாகலாம்ப்டா, சாகலாம்.

பாரத்: ஏம்பா, இத்தனை ஆத்திரம்? டெரிய டேரறி வாளரெல்லாம் புகழ்ந்து டேசறாங்க...

ராம்: (ஆத்திரமாக) பேர், அறிவாளிடா, பேர்! தெரியுதா! அவனுங்களுக்கு என்ன! பாடு பட்டுப் பணம் சேர்த்த வனுங்களா! ஏட்டுச் சரைக்காய்ங்க...

பாரத்: கொஞ்சம் ஆத்திரத்தை குறைச்சிக்கிட்டு... இப்ப வர இருக்கற ஆபத்தை...எனக்கு வர இருக்கிற ஆ'த்தைப் போக்க ஒரு வழி சொல்லுங்க...

ராம்: உனக்கு ஏன் ஆபத்து வரப் போகுது? ஊரே திரண்டு நிற்குதே உன் பக்கம்! எல்லா அன்னக் காவடிசளுந்தான், உன்னோடு இருக்கிறானுங்களே...புரட்சி ஏற்படப் போகுதே, உன் புஸ்தகத்தாலே! முதலாளிகளெல்லாம் மூலைக்கு! ஓட்டாண்டிகளுக்கெல்லாம் ஓய்யார வாழ்வு! உன்னோட ஏடு, அதுதானே சொல்லுது...?

பாரத்: 'தொழிலாளர் தோழன்' என்று என்னை ஊரே பாராட்டுது, உண்மை தெரியாததாலே! நீங்க ஏசிகிட்டு இருக்கறீங்க....என்னை...

ராம்: தெரிய வேண்டிய உண்மை எல்லாம் தெளிவாத் தெரிந்திருக்குடா, தெளிவாத் தெரிந்து இருக்குதுன்னேன்.

பாரத்: என்ன தெரிந்தது உங்களுக்கு. நான் ரொட்டி திட்டுண்டு எழுதி, புயலைக் கிளப்பி வீட்டேன்னு...உம்...?

ராம்: புயலா? நாராசம்டா, நாராசம், நாசம்!

பாரத்: (செல்லமாக ராம்லால் கன்னத்தைத் தடவிய படி) அப்பா, அப்பா! நடந்ததைக் கேளுங்கப்பா...

[ராம்லாலிடம் மெல்லிய குரலில் பாரத்பூஷண் பேசுகிறான். அவன் கூறும்போது ராம்லால் உனக்கண்ணால் காண்கிறார், நடந்தவைகளை.]

[முன்பு நடைபெற்ற நிகழ்ச்சிகள்.]

காட்சி—16

இடம்: சிங்காரபுரியில் ஒரு தோட்ட வீடு.

இருப்: பாரத்பூஷண், நண்பர்கள்.

நிலைமை: தோட்ட வீட்டின் கூடத்தில், வட்ட மேஜை போடப்பட்டு, அதைச் சுற்றிலும் உள்ள நாற்காலிகளில் அமர்ந்து கொண்டு நண்பர்களுடன் பாரத்பூஷண் சீட்டாடிக் கொண்டிருக்கிறான். நண்பர்களில் சிலர், பாரத்பூஷண் கல்லூரியில் படித்தவர்கள். பெரிய இடத்துப் பிள்ளைகள் என்பது விளங்கத்தக்க முறையில் உடை, நடை, மின்சார விசிறி வேகமாகச் சுற்றிக் கொண்டிருந்தும், சீட்டாடுவோர் கிளப்பி விடும் சிகரெட் புகை கூடத்தைக் கப்பிக் கொண்டிருக்கிறது. சீமாள்களின் வீட்டுப் பிள்ளைகள் சிலர், சிங்காரபுரியில் பொழுது போக்க வந்தவர்கள், சீட்டாட்டத்தில் கலந்து கொண்டுள்ளனர். நோட்டுகள் வேகமாகக் கைமாறுகின்றன.

பாரத்பூஷண் சீட்டாட்டத்தில் மற்றவர்களைத் தோற்கடித்திருக்கிறான் என்பதை அவன் எதிரே குவ்ந்துள்ள பணமும், மற்றவர்களின் முகத்தில் உள்ள கவலையும், அதை மறைக்க அவர்கள் அசட்டுத்தனமாக சிரிப்பொலி கிளப்புவதும் நன்றாக எடுத்து காட்டுகின்றன. கூடத்தில் ஓர் கோடியில் இளைத்த நிலையில் காணப்பட்ட ஒரு இளைஞன் ஏதோ மும்முரமாக எழுதிக் கொண்டிருக்கிறான். அவன் எதிரே உள்ள மேஜைமீது டல புத்தகங்கள் இருக்கின்றன. சீட்டாட்டக் காரரில் ஒருவன் சற்று உரத்த குரலில் ஏதோ சினிமாப் பாட்டை டாட ஆரம்பிக்கிறான். மற்றொருவன் மேஜை மீது தாளம் போடுகிறான். சத்தம் கேட்டு, எழுதிக் கொண்டிருக்கும் இளைஞன் சற்று முகம் சுளித்துக் கொள்கிறான்.

பாரத்: (பாடுபவனைப் பார்த்து) டேய், அப்பா! சங்கீத வித்வான்! போதுமடா, உன்னோட சங்கீதம். கதிர்வேலு எழுதுவது கெட்டுவிடப் போகுது...கதிர்வேல்! இன்னும் எத்தனைப் பக்கம் இருக்கு...

சீட்டாடும் ஒருவன்: என்னத்தை எழுதிக்கிட்டு கிடக்கிறான் கதிரு!

பாரத்: நம்ம, பாடம்தான்...

கதிர்: உங்க பாடம்? அப்பவே எழுதி முடிச்சாச்சே...

பாரத்: இப்ப என்ன எழுதறே...?

சீ. ஒருவன்: எதையோ கிறுக்கறான்...நீ பார்த்துப் போடுடா, சீட்டை.

பாரத்: பேச்சில் கவனம் பிசகி, சீட்டாட்டத்திலே கோட்டைவிட்டு விடுவேன்னு நினைக்கிறயா? அதுதான் இவ ரிடம்...!

[வெற்றி பெற்றதாகச் சீட்டை காட்டிப் பணத் தைக் குவித்துக் கொள்கிறான்.]

[கதிர்வேல் இருமுகிறான்.]

பாரத்: கதிரு! காலையிலே எழுதிக் கொள்ளேன்... போய்த் தூங்கு.

கதிரு: (ஏக்கத்துடன்) தூக்கம் எங்கே வருது?

பாரத்: உன் ருமுக்குப் போய்த் தூங்கு.

கதிர்: அங்கே மட்டும்...

சீட்டாடுபவன்: அவன் மனசிலேதான் என்னமோ புகுந்துக்கிட்டுக் குடையுதே. தூக்கம் வருமா?

பாரத்: என்னதான் எழுதறே?

கதிர்: ஒரு காவியம்.

சீட்டாடுபவன்: பவே, பவே! காவியமே எழுத ஆரம் பித்துவிட்டார்...இனி உருப்பட்டது போலத்தான்!...

[கதிர்வேல், எழுதிய தாள்களை எடுத்துக் கொண்டு, வேறு அறைக்குச் செல்கிறான். அவன் சென்ற பிறகு]

சீட்டா: பாரத்! இந்தக் கதிர்வேலு எப்படி உன்னோடு சேர்ந்தான்?

பாரத்: (அலட்சியமாக) நம்ம ஊர்...ஏழைப்பய...கல் லூரிச் செலவுக்கே கஷ்டம்!

சீட்டா: கையிலேதான் காசு கிடையாதே! பயலுக்குக் கல்லூரிப் படிப்பு எதற்காக?

பாரத்: எங்க அப்பா அதையேதான் கேட்பாரு... இவன் திருதிருன்னு விழிப்பான்...

மற்றொருவன்: சுத்த லூஸ்! செமீகிராக்! சதா எழுதி எழுதிக் கிழிச்சிக் குப்பையாக்கறதே வேலை.

பாரத்: கிடக்கிறான்...நீ பணத்தைப் போடு...

[போடப்பட்ட பணத்தை அலட்சியமாகக் குவத்துக் கொண்டு கைக்கடியாரத்தைப் பார்க்கிறான்.]

[பல நாட்களுக்குப் பிறகு.]

காட்சி—17.

இடம்: பாரத்பூஷண் விடுதி—கூடம்.

இருப்: பாரத் பூஷண், கதிர்.

நிலைமை: பாரத் பூஷண் ஒரு அழகியின் படத்தைச் சுவற்றிலே மாட்டி, அழகு பார்த்துக் கொண்டிருக்கிறான். சீட்டாட்டம் கலைந்து விட்டதைக் காட்டும் விதமாக நாற்காலிகள் தாறுமாறாக உள்ளன. சீழே நிறைய சிகரெட்டுத் துண்டுகள் விழுந்து கிடக்கின்றன. இருமல் சத்தம் கேட்டு பாரத் திரும்பிப் பார்க்கிறான். கையில் ஒரு பெட்டியுடன் கதிவேல் வந்து நிற்கிறான்.]

பாரத்: எங்கே பிரயாணம், கதிர்வேல்?

கதிரு: உன்னிடம்தான் வந்தேன்...பாரத் பூஷண்! அவசரமாக இருபது ரூபாய் வேண்டும்.

பாரத்: இருபது ரூபாயா?

கதிரு: கடன்... இனாம் அல்ல.

பாரத்: இருபது ரூபாய்! உம், சீட்டாட்டத்திலே எவ்வளவு போச்சி, தெரியுமா?

கதிரு: இருபது ரூபாய் கொடுக்காவிட்டால், மானம் போகும்...சாப்பாட்டு விடுதியிலே. கண்டிப்பாகச் சொல்லி விட்டார்கள். பாரத்! வேறு வழியே இல்லை.

பாரத்: கடன் வாங்கி விடலாம் கதிர்வேல்! திருப்பிக் கொடுக்கணுமே, வழி?

கதிர்: இதோ, இந்தப் பெட்டியை ஈடாக வைத்துக் கொடுத்து விடுகிறேன். இரண்டு சிறுவர்களுக்கும் பாடம் சொல்லிக் கொடுக்க இன்று ஏற்பாடாகிவிட்டது. பணம் கொடுப்பார்கள்...கொடுத்ததும்...

பாரத்: (கேலியாக) என்ன, பெட்டி வெள்ளியா—ஈடு வைக்க...

கதிர்: ஒருமுறைக்குத்தானே! என்னை நம்பி ஒரு இருபது ரூபா கடன் கொடுக்கக் கூடாதா? (பாரத்பூஷண் மணி பர்சிலிருந்து 20 ரூபாய் எடுத்து கொடுக்கிறான்.)

[நன்றி தெரிவித்துவிட்டுப் பெட்டியை, பாரத் அறையில் வைத்துவிட்டுக் கதிர்வேல் போகிறான்]

[பல நாட்களுக்குப் பிறகு]

காட்சி—19.

இடம்: பாரத்பூஷண் அறை.

இருப்போர்: பாரத்பூஷண்

நிலைமை: நண்பர்கள் யாரும் இல்லாததால், பாரத்பூஷண் சட்டிலில் படுத்துப் புரள் வதும், ரேடியோவைப் திருப்புவதும், மீண்டும் நிறுத்துவதுமாகப் பொழுதை ஒட்டிச் கொண்டிருக்கிறான். கண்கவரும் அட்டைப் படங்கள் கொண்ட பத்திரிகைகள் மூலைக்கு மூலை சிதறிக் கிடக்கின்றன. சிகரெட் பற்ற வைத்து, புகையை வெளியே விட்டுக்

கொண்டிருக்கிறான். சில விநாடிகளில் சலித்துப்போய் சி க ட ர ட்டை அணைத்துப்போட்டுவிட்டு குளிர்ச்சியான அறைச் சதவைத் திறந்து பழச் சாறு எடுத்துப் பருகுகிறான். அதிலேயும் பாதியை வைத்து விடுகிறான். தற்செயலாக, கதிர்வேலு வைத்து விட்டுப்போன பெட்டி மீது பார்வை விழுகிறது. திறந்து பார்க்கிறான். பெட்டி நிறைய எழுதி ஒழுங்காக அடுக்கி வைக்கப்பட்டுள்ள காகிதக் கட்டுகள் காணப்படுகின்றன. பெரிய எழுத்தில் 'ரொட்டித் துண்டு' என்ற தலைப்பும் இருப்பது தெரிகிறது. அதை எடுத்துப் பார்க்கிறான்; சாய்வு நாற்காலியில் படுத்துக் கொண்டு படித்துப் பார்க்கிறான். இரண்டொரு பக்கங்கள் படிக்கும் போதே, சுவை தட்டுகிறது. மேற்கொண்டு படித்துப் பார்க்கிறான். 'பாரத்! பாரத்!' என்று குரல் கேட்கிறது, வெளிப்பறமிருந்து. பாரத், "வாடா மைனர்" என்று பதில் குரல் கொடுக்கிறான். நண்பன் வருகிறான். பாரத் பூஷண் படித்துக் கொண்டிருப்பதைக் கண்டு...

நண்பன்: என்னடா, அதிசயம் இது! ஒரே அடியாகப் படிப்பிலே மூழ்கிவிட்டிருக்கே?

பாரத்: வா, வா! நன்றாக இருக்கிறதா என்று பார்த்துச் சொல்லு.

[காகிதக் கட்டைத் தருகிறான்.]

நண்: (வாங்கிப் புரட்டிப் பார்த்தபடி) என்னது? ரொட்டித்துண்டா? பலே, பலே! கதையா! கதை எழுதிவிட்டாயா

நீ? அடிச்சக்கேன்னானாம்!...(சில பக்கங்களைப் படித்துப் பார்த்து) கதை இல்லே...பெரிய காவியமா இருக்கே!...(மரியாதையான முறையில்) பாரத்பூஷண்! எப்படி இவ்வளவு நல்லதா எழுதினே! அற்புதமா இருக்குதே! சதா சீட்டாடிக் கொண்டு இருக்கிற ஆசாமீ...உம்...

பாரத: சீட்டாட்டம் முடிஞ்சி நீங்க எழுந்து போன பிறகு படுத்துக் தூங்கிவிடுவேனா? பிறகு விழித்து உட்கார்ந்து யோசனை செய்து எழுதறது...

நண்: புரட்சிகரமானதா இருக்குது பாரத! (படிச்சி றான்.) ஏழைகளைக் கசக்கிப் பிழிந்து பணக்காரன் குவிக்கும் பவுன்கள், மூட்டை மூட்டையாக மாளிகைகளிலே உள்ளன. ஆனால் அவையெல்லாம் ஒரு காலத்தில் வெடிகுண்டுகளாகி மாளிகைகளை மண்மேடுகளாக்கும்.

பாரத: (திடுக்கிட்டு) மாளிகைகள் மண்மேடுகளா குமோ? உம்! அப்படியா இருக்குது...(சமாளித்துக்கொண்டு) ஆமாமாம்! பிரஞ்சுப்புரட்சி என்றால் என்னவாம்...

நண்பன்: (ஆர்வத்துடன்) பாரத! இது அச்சாக வேண்டும்...அதுவும் எங்கள் போர்க்கோலம் அச்சகத்திலே! அதிர்ச்சி! சமூகத்திலே பெரிய அதிர்ச்சி ஏற்படப் போகிறது! உன் பெயர் எட்டுத்திக்கும் பரவப் போகிறது.

பாரத: இரு, இரு! ஒரே அடியாகப் புகழ்ந்து விடாதே! உன் அப்பா இந்தப் புத்தகம் விலை போகும் என்று நம்பி அச்சடிக்க வேண்டுமே!

நண்: பணம் கொடுத்து, நாமே அச்சடித்து விற்றால் என்ன?

பாரத: நமக்கு வேண்டாம், அந்த வீண்வேலை! அவரே போடட்டும், விற்கட்டும்...இலாபம் வந்தால், எனக்கு ஒரு பங்கு கொடுத்தால் போதும்...

நண்: சரி! நானே அப்பாவிடம் பேசி ஏற்பாடு செய்கிறேன்.

பாரத்: ஒரே ஒரு நிபந்தனை! புத்தகம் வெளி வருகிற வரையில், விஷயம் யாருக்கும் தெரியக்கூடாது.

நண்பன்: வெடிக்குண்டுபோல, திடீரென்று புத்தகம் வெளிவரவேண்டும். அவ்வளவுதானே...சரி..

[காகிதக் கட்டுகளை எடுத்துக்கொண்டு போகிறான். சிகரெட் பிடித்தபடி பாரத் உலவுகிறான் கூடத்தில், பலமான யோசனை செய்தபடி. தள்ளாடித் தள்ளாடி நடந்து வருகிறான், கதிவேல். பாரத்பூஷண் ஒரு கணம் பயம் கொள்கிறான். மறுகணமே சமாளித்துக் கொண்டு, சிரித்த முகத்தோடு, கதிர்வேலுவை அணைத்தபடி வரவேற்கிறான். அணைத்துக் கொள்ளும் போதுதான், கதிர்வேலுவின் உடம்பு நெருப்பாகக் கொதிப்பது தெரிகிறது.]

பாரத்: (பதறியது போலாகி) அட்டா! கதிர்வேல்! என்ன இது...இவ்வளவு கடுமையான ஜூரம் கண்டுமா எனக்கு ஒரு வார்த்தை சொல்லவில்லை?

கதிர்: (மூச்சுத் திணறும் நிலையில்) நாலு நாட்களாக இப்படியேதான் இருக்கிறது...தனியாக இருக்கப் பயமாகி விட்டது. அதனாலேதான், நீ இருக்கிற இடத்திலேபோய் விழுந்துவிடுவோம் என்று வந்து விட்டேன்...

பாரத்: (கனிவு காட்டுபவன் போல) பைத்தியக்காரன்! நான் வேறே எதற்குத்தான் இருக்கிறேன்? வா, வா!

[அணைத்தபடி உட்புற அறைக்கு அழைத்துச் சென்று தன் படுக்கையிலே படுக்க வைத்து...]

பேசாமல் படுத்துக்கொள்...டாக்டரை வரச் சொல்கிறேன். பயப்படாதே! பயப்படாதே! எல்லப்பா! டேய், எல்லப்பா!

[பணியாள் ஓடோடி வருகிறான்]

வாசற்படியை விட்டு அப்படி இப்படி நகரக் கூடாது...தெரிகிறதா...கதிர்வேலுக்குக் கடுமையான காய்ச்சல். நீதான் கண்ணும் கருத்துமா கவனித்துக் கொள்ள வேண்டும். புரிகிறதா?

[ஒரு போர்வையை எடுத்துக் கதிர்வேலு மீது விரித்துவிட்டு, அறைக் கதவைச் சாத்திக் கொண்டு வெளியே செல்கிறான்.]

காட்சி—20

இடம்: போர்க்கோலம் அச்சகம்.

இருப்போர்: அச்சகத்தில் பணியாற்றுவோர்.

நிலைமை: ரொட்டித் துண்டு புத்தகம் வேக வேகமாக அச்சாகிக் கொண்டிருக்கிறது. மெஷினிலிருந்து, அச்சான தாட்களை எடுத்துச் சிலர் அடுக்கிக் கொண்டிருக்கிறார்கள். சிலர், அச்சான தாட்களைப் படித்துச் சுவைத்துக்கொண்டு இருக்கிறார்கள். வேறொர் பக்கம், கட்டு கட்டாக அச்சான பகுதிகள், புத்தகவடிவில் அடுக்கி வைக்கப்பட்டுள்ளன. மூக்குக் கண்ணாடி போட்ட ஒருவர் பிழை திருத்திக் கொண்டு இருக்கிறார்.

காட்சி—21.

இடம்: பாரத் விடுதி உட்புற அறை.

இருப்: கதிர்வேல், டாக்டர், பாரத்பூஷண்.

நிலைமை: அசைவு அதிகமில்லாமல் படுக்கையில் கிடக்கும் கதிர்வேலுவை டாக்டர் பரிசோதித்துப் பார்க்கிறார்.

டாக்டர்: டைபாயிட்...

பாரத்: சந்தேகப்பட்டேன்....

டாக்டர்: ஜாக்கிரதையாகக் கவனித்துக் கொள்ள வேண்டும்...ஒரு வாரம் போகவேண்டும்...நல்ல நிலைமை தெரிய...உடலிலே வலிவே இல்லை.

பாரத்: டானிக் கொடுக்கலாமா...?

டாக்: (இலேசான புன்னகையுடன்) ஆசாமீ பிழைத்து எழுந்திருக்கட்டும் முதலில்? பிறகு டானிக் கொடுக்கலாம்.

பாரத்: பயம் இல்லையே...

டாக்டர்: எனக்கென்ன பயம்...இதைவிட மோசமான வியாதிக்காரனை எல்லாம் பார்த்திருக்கிறேன்...

பாரத்: இவன் உயிருக்கு...?

டாக்டர்: உத்திரவாதம் கேட்கிறாயா தம்பி!...பயப் படாதே..ஒரு பத்துநாள் முன்னதாகவே வந்துஇருக்க வேண்டும்...இருந்தாலும் பரவாயில்லை...நான் பார்த்துக் கொள்கிறேன்.

[டாக்டரும், பாரத்பூஷணும் என்ன பேசிக் கொள்கிறார்கள் என்பது தெரியாத நிலையில் கிடக்கிறான் கதிர்வேல்.]

காட்சி—22.

இடம்: நெடுஞ்சாலை.

இருப்போர்: பலர்.

நிலைமை: பத்திரிகைகளின் விளம்பரத் தாட்களைக் கடைக்காரர்கள், தமது கடையிலே தொங்க விடுகிறார்கள்; அதிலே கொட்டை எழுத்தில் 'ரொட்டித் துண்டு' என்ற விளம்பரம் காணப்படு

கிறது. சில இடங்களில் ரொட்டித் துண்டு பற்றிய விளம்பரத் தாளை ஒட்டுகிறார்கள் சுவர்களில். புத்தகக் கடைகளில் ரொட்டித்துண்டு புத்தகம் காணப்படுகிறது. பலர் ஆவலோடு வாங்குகிறார்கள். கடைக்காரர், ஒரு பிரதி எடுத்துப் படித்துக் கொண்டிருக்கிறார் சுவைத்து. போர்க் கோலம் அச்சகத்தில் இருந்து புத்தகக் கட்டுகள் வாரியில் ஏற்றப்படுகின்றன. ஐயாயிரம் ரூபாய் செக் தருகிறார், பாரத்பூஷணுக்கு அச்சக முதலாளி. வெளியே உலவப் போன பாரத் புஷணனைச் சூழ்ந்து கொண்டு நண்பர்கள் பாராட்டுகிறார்கள்.

காட்சி—23.

இடம் : பாரத்தின் விடுதி உள்ளறை.

இருப் : கதிர்வேல்.

நிலைமை : நடமாடச் சக்தியற்று கதிர்வேல் படுக்கையில் கிடக்கிறான். வேலையாள், 'ரொட்டித்துண்டு' என்ற பெயருள்ள புத்தகம் படித்துக் கொண்டிருக்கக் கண்டு, பதறி, அதைக் கேட்டு வாய்கிப் பார்க்கிறான். தன்னையுமறியாமல் ஆர்வம் பொங்கக் கூவுகிறான்.

கதிர்வேல் : வெளிவந்துவிட்டதா! புத்தகமாகி விட்டதே...!

வேலையாள் : ஊரே கொண்டாடுதே அற்புதமான ஏடு என்று....

கதிர் : பாராட்டுகிறார்களா...

வேலை: சகலரும்! எல்லாப் பத்திரிகைகளும் பாராட்டி எழுதிவிட்டன 'புத்துலக ஏடு! புரட்சி ஏடு!' என்றெல்லாம்!...

கதிர்: ஆமாம்...சந்தேகமென்ன! புரட்சி ஏடுதான்! சமூகக் கேட்டினைப் பொடிப் பொடியாக்கிடும் சம்மட்டி! ஆஹா! காய்ச்சல் காததூரம் ஓடிவிட்டது. களிப்புக் கடலில் மூழ்கிக் கொண்டிருக்கிறேன். ஆடிப் பாடலாம். ஓடி விளையாடலாம் என்று தோன்றுகிறது. பத்து வருஷத்துச் சிந்தனை! பத்து வருஷம்; சமூகத்தைப் பார்த்துப் பார்த்துப் பதைத்து, பிறகு சிந்தித்து ஆராய்ந்து கண்ட உண்மைகள்; அவ்வளவும் அந்த ஏட்டிலே உள்ளன—

வேலை: பத்து வருஷமாகவா சிந்தனை! அவ்வளவு ஆழமான சிந்தனை இருந்ததாகத் துளிகூடக் குறி இருந்ததே இல்லையே...

[புத்தகத்தை மீண்டும் பார்க்கிறான் கதிர்வேல்! பாரத்பூஷண் எழுதியது என்று இருக்கக்கண்டு, பதறி, 'ஓ'வெனக் கூச்சலிட்டு விடுகிறான்.]

கதிர்: (அடக்கமுடியாத ஆத்திரத்துடன்) இது என்ன அக்ரமம்! என்ன அநியாயம்! துரோகம்! பாரத்பூஷண் எழுதினான் என்று இருக்கிறதே. என் சிந்தனை! என் எழுத்து! நான் பெற்றெடுத்த குழந்தை! என் படைப்பு! என் புத்தகம்! ஐயோ! ஐயய்யோ...மோசம் போனேன்...மோசம் செய்து விட்டானே...

வேலை: (பயந்துபோய்) ஐயா, ஐயா!

கதிர்: (ஆத்திரம் மேலிட்டவனாகி) எங்கே என்பெட்டி? பெட்டி எங்கே? அதிலே நான் வைத்திருந்த செல்வத்தை, சிந்தனைச் செல்வத்தை, படுபாவி, களவாடி இப்படிச் செய்து விட்டானே!

[ஆவேசம் வந்தவன் போலாகி]

விடமாட்டேன்! விடவே மாட்டேன். ஊர் திரட்டுவேன்... உண்மையை உலகறியச் செய்வேன்...பாரத பூஷணன் செய்த படுமோசத்தை எடுத்துக் கூறுவேன்...

[அழுகரலில்]

அடப்பாவி! எத்தனை இரவுகள் கண் விழித்தேன்...எண்ணி எண்ணி உருகிக் கிடந்தேன்! சேரிகள் சுற்றினேன்—வறுமைத் தேள் கொட்டியதால் வதைபட்டுக் கிடக்கும் மக்களைக் காண! உரையாடினேன், அவர்கள் உள்ளத்தைத் தெரிந்து கொள்ள. மாடாக உழைத்து ஓடாகிப்போன பாட்டாளிகள் படும் துன்பத்தைப் பார்த்துப் பார்த்து, நான் வடித்த இரத்தக் கண்ணீரை அல்லவா, என் எழுதுகோலுக்கு மை ஆக்கினேன்...ஐயோ!...

[தலையில் அடித்துக் கொள்கிறான். வேலையாள் அருகே செல்லவே பயப்படுகிறான், கதிர்வேல் நிலையைக் கண்டு. பாரத்பூஷண் ஓசைப்படாமல் வருகிறான். கதிர்வேலுக்குத் தெரியாமல் வேலையாளுக்கு ஜாடை காட்டுகிறான், வரச்சொல்லி. கதிர்வேல், ஆத்திரத்தால் அலறியதால் மயக்கம் மேலிட்டு, படுக்கையில் சாய்ந்து விடுகிறான். வேலையாள் கூடத்தில் இருக்கும் பாரத்பூஷணிடம் வருகிறான்.]

பாரத: (மெதுவாக) பாவம்! ஜூர வேகத்தால் மூளை குழம்பிவிட்டது. எழுந்து ஓடிவிட்டாலும் ஓடிவிடுவான்... பிறகு உயிருக்கே ஆபத்து ஆகிவிடும்.

வேலை: என்னென்னமோ உளறுகிறாரே!

பாரத: மூளையிலே கோளாறு ஏற்பட்டால் அப்படித்தான். நான்தான் நாட்டை ஆளும் ராஜா என்றுகூட ஆர்ப்பரிப்பான். ஊரில் உள்ளது எல்லாம் என்னுடையதே என்பான்; கொக்கரிப்பான்.

வேலை: ரொட்டித் துண்டு தன்னுடையதாம்! பதறுகிறான்; கதறுகிறான்.

பாரத: பரிதாபம்! பரிதாபம்! என்ன செய்யலாம்? கொஞ்ச நாளைக்கு வெளியே விடாமல் உள்ளேயே கட்டிப் போட்டு வைக்க வேண்டும். அடித்து நாசம் செய்து விடுவார்கள் பாவம்! வெளியே தெரிந்தால் வெட்கக்கேடு.

போ!போ! பக்குவமாகப் பேசிக் கொண்டே கட்டிப் போட்டு விடு...கதவை வெளிப்பக்கம் பூட்டிவிடு...வாசற்படியை விட்டு நகராதே...இதற்கு ஒரு பெரிய டாக்டர் இருக்கிறார். வரவழைக்கிறேன். நம்மால் ஆனதைச் செய்து பார்ப்போம்.

காட்சி—24.

இடம்: அயோத்திய மாளிகை தனி-அறை.

இருப்: ராம்லால், பாரத்பூஷண்

நிலைமை: பாரத்பூஷண் சொன்னது கேட்டு, ராம்லால் ஆனந்தம் அடைகிறார். முதுகில் தட்டிக் கொடுக்கிறார்; அணைத்துக் கொள்கிறார்.

பாரத: (சிறிதளவு கவலையுடன்) ஊரெல்லாம் பாராட்டு! விருந்து வைபவம்! தொழிலாளர் தோழன் என்ற பட்டம். உலக எழுத்தாளர் மகாநாட்டுக்கே அழைப்பு வந்துள்ளது அப்பா! இந்தச் சமயத்தில் கதிர்வேல் வெளியே வந்து, கண்டபடி உளறினால், என்கதி என்ன ஆகும்? ரொட்டித்துண்டு நான் எழுதியது அல்ல என்று தெரிந்து விட்டால் கல்லால் அடிப்பார்கள், காரித் துப்புவார்கள். பெரிய ஆபத்திலே சிக்கிக் கொண்டேனப்பா! என்ன செய்வது?

ராம்: என் வயிற்றில் பால் வார்த்தாயடா மகனே! பதறிப் போனேன், படித்ததும். ஆலைக்குச் சொந்தக்காரனாகி அதிகாரம் செலுத்த வேண்டிய என் மகனா இப்படி எழுதினான் என்று ஆத்திரம் எனக்கு.

பாரத: ஏம்பா! ரொட்டித்துண்டு புத்தகத்திலே இருப்பதெல்லாம் என் எண்ணம்-எனக்குச் சம்மதமான எண்ணம் என்றா எண்ணிக் கொண்டு விட்டீர்கள்?

ராம்: வேறு எப்படி நினைப்பது? நாடே கூறுதே! புத்தகம் நீ எழுதிய புத்தகம்தானே! அதற்காகத்தானே இத்தனை பாராட்டுதல்.

பாரத்: பைத்தியக்கார அப்டா நீங்கள்! ஏழை எளிய வர்கள் என்ன எண்ணுவார்கள், எண்ணென்ன பேசுவார்கள் என்பதை எடுத்துக் காட்டுவது அந்தப் புத்தகம். எனக்காப்பா அந்த எண்ணம் தோன்றும்.

ராம்: ஊரே நம்பும்போது...

பாரத்: ஊர் எதை நம்பவில்லை, இதை நம்பாதிருக்க? அப்பா! அது கிடக்கட்டும்; நமக்கு இது ஒருவிதத்திலே நல்ல வாய்ப்பு. இனி நானே தொழிலாளர் தலைவனாகி விடமுடியும். என் வார்த்தைதான் அவர்களுக்குச் சட்டம். 'ஆலையிலே வருகிற லாபம் உங்களுக்குத்தான். ஆனால் இப்போது கொடுத்தால் வீணாக செலவழித்து விடுவீர்கள்; சேர்த்து வைத்துப் பிறகு தருகிறேன்' என்று நான் சொன்னால் மறுக்க மாட்டான் எந்தத் தொழிலாளியும். ஆலை நிர்வாகத்தை நானே ஏற்றுக் கொண்டு நடத்தலாம்! தொல்லை...இல்லை...எல்லாம் சரி...ஆனால் கதிர்வேலுவுடைய வாயை மூட வேண்டுமே! அதற்கு வழி?

ராம்: (பெருமிதத்துடன் மகனைப் பார்த்து) உனக்கா தெரியாது...நம்ம வழிகளெல்லாம் ரொம்பப் பழசு...கரடு முரடா இருக்கும்...அரிவாளாலே வெட்டற மாதிரி இருக்கும். நீயே யோசனை செய்தா நல்ல வழி தெரியும்.

பாரத்: ஒரு வழி இருக்குதப்பா! உன்னோட நண்பர் லோகன் உதவி செய்தா...

ராம்: சொன்னால் செய்கிறார்...நமக்குப் பலவிதத்திலும் கட்டுப்பட்டவர். என்ன செய்யணும், சொல்லு...

பாரத்: கதிர்வேலுக்குப் பைத்தியம் பிடித்துவிட்டது என்று கூறி, பைத்தியக்கார விடுதிக்கு அனுப்பிவிட வேண்டும்...

ராம்: பவே! பவே! சரியான யோசனை. ஏற்பாடு செய்கிறேன்...இரு! இரு! உன் அம்மா காலை முதல் கண்கலங்கிக் கொண்டு இருக்கிறா! குடும்பத்திலே கொந்தளிப்பு வந்து விட்டது என்று...பாவம்! நானும் அவளை அதிகமாகத்தான் வாட்டிவிட்டேன். என் மகன் எப்படிப்பட்டவன் என்பதைக் கண்குளிரக் காணட்டும்.

[உரத்த குரலில்]

சுப்புத்தாயி! சுப்புத்தாயி!

[சுப்புத்தாய், தயக்கத்துடன் வருகிறாள். தந்தையும் மகனும் மகிழ்ச்சியாக இருக்கக் கண்டு, முதலில் திகைக்கிறாள். மெள்ள மெள்ள முகம் மலருகிறது.]

சுப்பு: ஆண்டவனே! கஷ்டமெல்லாம் தீர்ந்ததா? பாரதா! உன் அப்பாவும் நீயும் சண்டை சச்சரவு இல்லாமல் இருந்தாத்தாண்டாப்பா நான் உயிரோடு இருக்க முடியும்.

ராம்: (மகிழ்ச்சி பொங்க) பைத்தியமே! என் மகனுக்கு என்னடி! துப்பாக்கி வயத்திலே பீரங்கிடி அவன். என் மகன்!

[பாரத்பூஷணனை அணைத்தபடி]

என் மகன்டி, என் மகன்!!

[சில நாட்களுக்குப் பிறகு].

காட்சி—25.

இடம்: ஒரு வைத்திய விடுதி

இருப்போர்: டாக்டர், கதிர்வேல், பணியாட்கள்.

நிலைமை: பைத்தியக்கார விடுதியின் வண்டியில், கதிர்வேலுவை ஏற்றி உட்கார வைக்கிறார்கள். கதிர்வேலுவின் முகம் பயங்கரமாக இருக்கிறது. ஆடை


கந்தலாகி அழுக்கேறி இருக்கிறது. வண்டி புறப்படுகிறது. கூடி இருத சிறு கும்பலைப் போலீஸ் மிரட்டித் துரத்துகிறது. ஏழ்மைக் கோலத்தில் ஒரு கிழவர் மட்டும் அங்கேயே திகைத்து நின்று, வண்டிபோன திக்கு நோக்கிப் பார்த்துக் கொண்டிருக்கிறார். போலீஸ்காரர் ஒருவர் அவர் அருகே சென்று...

போலீஸ்: பெரியவரே! என்ன, அப்படிப் பார்க்கிறே...
பாதை நடுவிலே நின்று கொண்டு...

கிழவர்: என் மகன்யா...மகன்...என் ஒரே மகன்...
என் மகன்...

போலீஸ்: யாரு? அந்த பைத்யக்காரனா? சரி! போ,
போ!

[கிழவர் முகத்தில் அறைந்து கொண்டு அழுசிறார்.]



கண்ணாயிரத்தின் உலகம் !

(நாடகம்)

பேரறிஞர் டாக்டர் சி.என். அண்ணாதுரை

‘கண்ணாயிரத்தின் உலகம்’— கற்பனைத் தேனில் குழைத்து அளிக்கப்பட்ட செந்தூரப் பெட்டகம்.

மகனுக்காக தந்தை வாழ்கிறார். அப்படி, தந்தைக்காக மகன் இருக்கிறானா?—இந்தப் புதிர் மூலமாக உலகின் உண்மையான நிலைமை வெளிச்சமாகிறது.

ஆம்!

தந்தை உண்டாக்கிய உலகில் தனயன் இடம் பெற்றுச் சுகபோகம் அனுபவிக்கிறான். அங்கிருந்து கொண்டே வேறொரு உலகை அவன் கண்டு குமுறுகிறான். ஆனால் அதற்குள் அவனால் ஆழமாகக் காலூன்ற முடியவில்லை.

மாறுபட்ட இருவேறு உலகில் நின்று கொண்டு அவதிப்படும்—அசிங்கப்படும் ஒருவனின் பரிதாபத்தின் வாயிலாக ஒரு புதிய ஞானத்தை போதிக்கும் டொன்னோவியம்!

விலை ரூ. 5.90

பூம்புகார் வெளியீடு

வேலைக்காரி

(நாடகம்)

பேரறிஞர் டாக்டர் சி.என். அண்ணாதுரை

உலகம் என்னவோ ஒன்றுதான். ஆனால் அதில் உலவும் பயங்கரமான பிரிவுகளுக்குக் கணக்கு வழக்கு உண்டா?

உயர்ந்தவன், தாழ்ந்தவன்; இருப்பவன், இல்லாதவன்; மேல் ஜாதி, கீழ் ஜாதி...

அப்பப்பா! இன்னும் எத்தனை எத்தனையோ! அப்படிப்பட்ட அழும்பான பிரிவுகளில் இன்னமும் இங்கே நிலவிவரும் பணத்திமிரையும் ஜாதித் திமிரையும் அகற்றும் நோக்கத்தோடு அமரர் அண்ணாவால் படைக்கப்பட்ட புரட்சி நாடகம் இது.

கத்தியைத் தீட்டும் ஒருவனை புத்தியைத் தீட்டும்படியாக அறிவுறுத்தும் புதுமை!

‘சட்டம் ஓர் இருட்டறை; அதிலே வக்கீலின் வாதம் ஓர் விளக்கு’ என்னும் வெளிச்சத்தை வழங்கும் இந்த வேலைக்காரி நாடகம் படித்து இன்புறத்தக்கது.

விலை ரூ. 4.90

பூம்புகார் வெளியீடு

நீதிதேவன் மயக்கம் !

(நாடகம்)

பேரறிஞர் டாக்டர் சி.என். அண்ணாதுரை

‘இதிகாசம்’ என்னும் இருளால் புதையுண்டு போயிருந்த தமிழ்ச் சமுதாயத்தைப் புதுப்பிக்க, பொய்யை மெய்யாக்கி வாழ்ந்த ஓர் இனத்தின் ஆழமான சதியை அம்பலப்படுத்த, அமரர்-அண்ணா அவர்கள் வழங்கிய மனோரஞ்சித மலர் இது.

சும்பராமாயணத்திலுள்ள குற்றம் குறைகளை இலங்கேஸ்வரன் மூலமாகக் கேட்டு, தீர்ப்பளிக்க முடியாமல் தடுமாறித் தலைசாய்க்கும் நீதி தேவனை இந் நாடக நூலில் காணலாம்.

இதுமட்டுமல்ல...அதே மாதிரியான பல்வேறு நிறமுள்ள—மணமுள்ள ஓரங்க நாடகங்களை உள்ளடக்கிக் கொண்டுள்ள இந்நூல் ஒவ்வொருவர் கரத்திலும் நிச்சயம் இருக்க வேண்டிய கலைக்களஞ்சியம்!

விலை ரூ. 5.90

பூம்புகார் வெளியீடு

இரு பரம்பரைகள்

(சிறுகதைகள்)

பேரறிஞர் டாக்டர் சி.என். அண்ணாதுரை

சமூகத்தில் இன்றளவும் தீர்க்கப்பட முடியாமல் இருக்கின்ற பல்வேறு பிரச்னைகளை அடையாளம் காட்டுவது அல்லது அவைகளை நீக்குவதற்கான பரிகாரம் காண்பது என்பது எல்லோராலும் முடியாத ஒன்று. அதுவும், 'சிறுகதை'யின் வாயிலாகத் தெரியப்படுத்துவது அல்லது அதைப் படிப்போரைத் தெளிய வைப்பதென்பது அவ்வளவு சுலபமான விஷயமல்ல; மிகப் பெரிய ஒரு கலையாகும்.

அந்தக் கலையில் புதுவழி கண்ட பெருமை பேரறிஞர் அண்ணா அவர்களுக்கு நிரம்ப உண்டு. 'சட்'டென்று கிளம்பி, 'டொட்'டென்று தளரும் இக்கால வெறியுணர்ச்சிக் கதைகளுக்கு முற்றிலும் மாறுபட்ட முத்தான—முகம் பார்க்கும் கண்ணாடிபோல் பயன்படும் சத்தான கதைகளின் தொகுப்பு நூல் இது.

விலை ரூ. 5.90

பூம்புகார் வெளியீடு

செவ்வாழை

(சிறுகதைகள்)

பேரறிஞர் டாக்டர் சி.என். அண்ணாதுரை

மனிதன் மறைவான். ஆனால் மனிதருள் மாணிக்கமாகத் திகழும் மேதைகள் படைத்த இலக்கியம் என்றுமே மறைவதில்லை.

அது சாகாவரம் பெற்றது. வாழையடி வாழையென வரும் திருக்கூட்டம் செய்யும் தவறைத் திருத்தும் பணியைத் தொடர்ந்து செய்துகொண்டிருக்கும் சக்தி அதற்குண்டு.

அமரர் அண்ணாவின் பொற்காலக் கதை இலக்கியமும் அத்தகையதே.

‘செவ்வாழை’ கதையோடு கைகோர்த்து வரும் ஒவ்வொரு கதையும் நாட்டுக்குத் திறவுகோல் போன்றது.

எனவே—

சமூகத்தில் நெறியோடு வாழக் கற்றுக் கொடுக்கும் அண்ணாவின் சிறுகதையாம் நறுங்கனியை நீங்களும் சுவையுங்கள்; மற்றவர்களையும் சுவைக்கச் செய்யுங்கள்.

விலை ரூ. 5.90

பூம்புகார் பிரசுரம் பிரஸ்

63, பிராட்வே, சென்னை - 1.
